



కార్మిక లోకం

మాసపత్రిక

సంచిక : 6

సంపుటి : 30

జూన్ - 2017

రూ.7/-



శ్రామిక జన శంఖారావం

సమస్యలపై శంఖారావం పూరిద్దాం!
కార్మిక వ్యతిరేక విధానాలపై పోరాడదాం!



మేడే సంబరాలు



సివిటియు ఆవిర్భావ దినోత్సవం సందర్భంగా జెండా ఆవిష్కరణలు



సివిటియు రాష్ట్ర తరగతులు

కార్తిక లోకం

సి.వి.టి.యు. ఆంధ్రప్రదేశ్ కమిటీ మాసపత్రిక

సంపుటి : 30
సంచిక : 6
విడి ప్రతి వెల : రూ. 7/-
సం॥ చందా : రూ. 75/-

విషయసూచిక

సంపాదకీయం	3
బొమ్మలు చెప్పిన కథ	4
ఈ మాసం కవిత	5
డాక్టర్ డాక్టర్	6
వినిమయ ధరల సూచిక	7
కవర్ పేజీ కథనం	8-10
అంతర్జాతీయం	11
జాతీయం	12
కార్తికులు - చట్టాలు	13,14
సామాజిక న్యాయం	15
సందర్శన	16
వేమన	17
మధ్యపేజీ కథనం	18,19
శ్రామిక మహిళ	20, 21
ఉద్యమ వార్తలు	22-25
కనీస వేతనాలు	28, 29
ఈ మాసం కథ	30-31
ఈ మాసం చర్చ	33
పుస్తక సమీక్ష	34

అడ్రస్ :

నందూరి ప్రసాదరావు భవన్,
24-24-14, రజకవీధి,
దుర్గాపురం, విజయవాడ-3

సెల్ : 9490098022 - 0866-2442988

ఎడిటర్ : ఎం.పి. గౌరవర్

వర్కింగ్ ఎడిటర్ : కె. స్వరూపరాణి

ఎడిటోరియల్ బోర్డు :

పి. అజయ్ కుమార్,

కె.ఉమామహేశ్వరరావు, ఎం.వి.సుధాకర్,

కె.సత్యరంజన్, జి.వి.రంగారెడ్డి

మేనేజిరియల్ బోర్డు

మేనేజర్ : యం. బాలకాశి

సర్క్యులేషన్ మేనేజర్ : కె.సురేష్

సంపాదకీయం

రాయలసీమలో కరవు కరాళ నృత్యం

రాయలసీమ జిల్లాలో కరవు కరాళ నృత్యం చేస్తోంది. వరస కరవులతో ప్రజలు అల్లాడుతుంటే అమలు చేయని హామీలతో ప్రభుత్వాలు ప్రజలను మభ్యపెడుతున్నాయి. ఊరించే నీటి ప్రాజెక్టులు ఏళ్లతరబడి పెండింగ్లో ఉన్నాయి. ఎన్నికలప్పుడు రాజకీయపార్టీలు వరాల జల్లులు కురిపించి పీఠమెక్కాక సమస్యల పరిష్కారానికి పూనుకోడం లేదు. ప్రత్యేక ప్యాకేజీలు, కరవు నివారణ చర్యలు, అభివృద్ధి పథకాలు కాగితాలకే పరిమితమవుతున్నాయి. అడుగంటుతున్న భూగర్భజలాలు, వేల సంఖ్యలో తాగునీరు లేని గ్రామాలు, ఎండిపోతున్న పండ్ల తోటలు, కబేళాలకు తరలుతున్న పశువులు హృదయ విదారక దృశ్యాలు గోచరిస్తున్నాయి.

ప్రకృతి వలనే కాదు పాలకుల నిర్లక్ష్య ధోరణితో ప్రతి సంవత్సరం రాయలసీమ జిల్లాలో కరవు విలయతాండవం చేస్తోంది. ఆ జిల్లాల నుండే ప్రధాన మంత్రి, నలుగురు ముఖ్యమంత్రులు ఎన్నికైనా సీమ కష్టాలు తీరడం లేదు. ఒకప్పుడు రాయలసీమ రతనాల సీమ అనే నానుడి పాలకుల పుణ్యమా అని తాగు, సాగునీరు, ఉపాధి పనులులేక వృద్ధులు, పిల్లలను వదిలి 12 లక్షల మంది పొరుగు రాష్ట్రాలకు వలస బాట పట్టారు.

రాయలసీమ నాలుగు జిల్లాల్లో 283 మండలాల్లోని 184 మండలాలను ప్రభుత్వం కరవుగా ప్రకటించింది. రాష్ట్రంలో 30 శాతం మంది ఉన్న ప్రజలు, 40 శాతం విస్తీర్ణత కలిగిన ప్రాంతంలో ప్రజలు కరవు కోరల్లో చిక్కుకుంటే వారిని ఆదుకునేందుకు యుద్ధ ప్రాతిపదికన చర్యలు చేపట్టాల్సిన ప్రభుత్వం పుష్కరాలు, మహిళా సాధికారిత సంబరాలు, శంకుస్థాపనలు, జన్మభూమి, వంది మాగధులతో విదేశీ విహార యాత్రల పేరుతో కోట్లాది రూపాయలు వృధాగా ఖర్చుచేస్తోంది. ఉపాధిహామీ పథకంలో పనిచేసిన కార్మికులకు 200 కోట్ల రూపాయలు బకాయిల చెల్లించలేదు. ఇన్పుట్ సబ్సిడీ రూ.4,523 కోట్లు రైతులకు చెల్లించినా కాస్త ఉపశమనం ఉండేది.


రాష్ట్రంలో వర్షాభావంతో భూగర్భజలాలు తగ్గాయని ప్రభుత్వమే లెక్కలు చెబుతోంది. 8 వేల మంచినీటి బోర్లు ఎండిపోయాయి. సాగునీరులేక వర్షాల కోసం ఎదురుచూసి చినుకు పడగానే విత్తనాలు చల్లి ఆకాశం వైపు చూసే రైతులు పెట్టుబడులు రాక ఆత్మహత్యలే శరణ్యమనుకుంటున్నారు. ప్రకృతి చిన్నచూపుతోపాటు పాలకుల అలక్ష్యంతో రాయలసీమలో 500 మంది రైతులు ఆత్మహత్యలకు పాల్పడ్డారు.

ఏనాడో ప్రారంభమైన హంద్రీ - నీవా, గాలేరు - నగరి, సుజల స్రవంతి ప్రాజెక్టులకు ఇప్పటికే పెద్ద ఎత్తున నిధులు వెచ్చించినా ఈనాటికీ పూర్తికాలేదు. ఎన్నికల్లో పెండింగ్ ప్రాజెక్టులు పూర్తి చేస్తామన్న చంద్రబాబు రాయలసీమ పెండింగ్ ప్రాజెక్టులను పట్టించుకోలేదు.




రాయలసీమ జిల్లాల్లో వామపక్షాలు, కార్మికవర్గం, ప్రజాసంఘాలు కరవు నివారణ, ఉపాధి, పెండింగ్ ప్రాజెక్టులు వెంటనే పూర్తి చేయాలనే డిమాండ్స్‌తో మే 24న రాయలసీమ బండ్‌కు ఇచ్చిన పిలుపునకు సంపూర్ణ మద్దతు లభించింది. ప్రభుత్వం ఇప్పటికైనా యుద్ధ ప్రాతిపదికపై తాత్కాలిక కరవు నివారణ చర్యలతోపాటు పరిశ్రమలు, పెండింగ్ ప్రాజెక్టులు, ఉపాధి తాగునీటి సమస్యలకు ప్రత్యేక ప్రాధాన్యతనిచ్చి శాశ్వత కరవు నివారణతో రాయలసీమను రతనాల సీమగా మార్చి పునర్ వైభవాన్ని తీసుకురావాలి.

హాస్యం చెప్పిన కథ

దళితుల ఇల్లు అమిత్ షా
భోజనం చేసే
డ్రైనింగ్ టేబుల్ అంతలేదు



Surendra,



బాల్కనీ.....ఓసారి నా పల్లెకు రా.....!

పిల్లల్ని కోడిపిల్లల్ని చేసి
కాన్వెంట్ గిద్దలు తన్నుకుపోతే.....
తల్లికోడై నా బడిశాల తల్లిడిల్లుతోంది !
చదువులతోటలో స్వేచ్ఛగా ఎగరాల్సిన సీతాకోకచిలుక
ఇప్పుడు కాన్వెంట్ జైల్లో ఖైదీ !

మూలాలు మరచిపోతున్న వ్యవస్థలో.....
ట్వింకిల్ ట్వింకిల్ తళుకుల ముందు
నా తెలుగువాచకం తలదించుకుంటోంది !
బాబా బ్లాక్ పీప్ నిగనిగలముందు
నా నీతి శతకాలు నివ్వెరబోతున్నాయి !
చదువులతల్లి, సంతలో అంగడిసరుక్తి నిలబడ్డప్పుడు
బాల్కనీ, కాసులకొమ్మలకు చిక్కిన
గాలిపటమై కొట్లాడుతోంది !

భుజాలమీద భాగోతాన్ని మోస్తూ వాడు
బస్సుకొమ్మన వేలాడే గజ్జలమై
భారంగా ఇంటికి చేరినప్పుడు
చల్లని ఒడిలో
చుక్కల ఆకాశాన్ని చూపించాల్సిన, అమ్మ
బబుల్ గమ్ లా సాగే సీరియల్స్ వెంట
బతుకంతా పరుగెడుతుంది !
వెచ్చని గుండెలమీంచి పొద్దును చూపించాల్సిన, నాన్న
పచ్చనోట్ల మధ్య బతుకును వెతుకులాడుతుంటాడు !

చుట్టూరా ముళ్లకంచెలా ఫెన్సింగ్
గేటుముందు యమకింకరుడు గూర్కా?
ఏ బంధుత్వాల్లా చేరని
ఖరీదైన కారాగారంయింటిలో....
ప్రాణంలేని బొమ్మలమధ్య
ప్రేమను పంచలేని కదిలే బొమ్మలమధ్య
కేవలం ప్రాణమున్న బొమ్మలా.....వాడు !


మనుషులు, నడిచే మార్కెట్లయినప్పుడు
ఉట్టికిగరలేని ఊహలు
ఆశల ఆకాశానికెగబాకుతున్నప్పుడు
ఒత్తిడి నిండిన బాల్కనీ ఊదిన బెల్లాపై పేలిపోతుంది !
మొక్క నుండి ఆకును తుంచేసినట్లు
బతుకు నుండి బాల్కనీ తుంచేయబడుతుంది !
నాలుగుదిక్కుల్లో విస్తరించాల్సిన తరగతిగది
నాలుగుగోడలకు పరిమితమై
బతుకుదెరువుకు పనికిరాని నిలబడి వెంట
తరగతులై పరుగెత్తి పరిగెత్తి ఓసారి వెనక్కి తిరిగిచూస్తే....
శిథిలమైన బాల్కనీకలాల కింద చూస్తే వెక్కిరిస్తోంది !

కార్పొరేట్ కాన్వెంట్ల రెక్కల పహారాలో
కునారిల్లుతున్న ఓ బాల్కనీ.....
కణకణమండే నిప్పులగుండంమీద
కాలంతో పరుగు పందెమిక చాలు !
నీ పట్నం ఇనుప చట్రాల్లోంచి
నీ ఆంగ్లవ్యామోహ కామినీ కొగిళ్లలోంచి
ఓసారి నా పల్లెకు రా.....!

అమ్మఒడిలాంటి ప్రకృతిబడిలో.....
గడ్డిపరకమీద మెరిసే జలతలంబ్రాల్లోంచి
రంగురంగుల హరివిల్లు చూపిస్తాను !
వేగావతీ నదీ ఇసుకతిన్వెల మీద
పిచ్చుకగూళ్లు కడతాను !
చైత్రమాసపు పున్నమి రాత్రుల్లో
వీధి అరుగులమీద పూసిన వెన్నెలగంధాన్ని
నీ ఒంటికి పూస్తాను !
పెరటికొమ్మన దొంగిలించిన జామకాయ
కాకింగిలి పెడతాను !
పచ్చని తోటల్లో పసిడిపూల కాంతుల్ని చూపిస్తూ
కోయిలమ్మల పాటలు వినిపిస్తాను.

కేన్సర్ రాకుండా జాగ్రత్తలు

- డా॥శ్యామల



కేన్సర్ వచ్చిందంటేనే మానసికంగా సగం చచ్చిపోతారు మనుషులు. భయంకర వ్యాధిగా భావిస్తారు. నిజమే. దాన్ని రాకుండా కాపాడుకునే అవకాశాలున్నాయి. వస్తే నయం చేసే ఆపరేషన్లు, మందులు కూడా ఉన్నాయి. భయపడే దానికంటే ఇది ఎందుకు వస్తుంది. దీన్ని ఎలా నివారించగలమో తెలుసుకుంటే చాలా వరకు భయాలు, అనుమానాలు దూరమవుతాయి.

1970 నుండి ప్రపంచంలో కేన్సర్ కేసులు పెరిగాయి. దీనికి కారణం మనం జీవించే కాలం 35-45 నుంచి 60-70 ఏళ్ల వరకు పెరిగింది. జీవన విధానం మారింది. ఫాస్ట్ ఫుడ్స్ కు (కొవ్వు ఎక్కువ) అలవాటు పడుతున్నాము.

పారిశ్రామికంగా అభివృద్ధి చెందిన దేశాల్లో కేన్సర్ కేసులు మన దేశం కంటే ఎక్కువ. అయితే వాళ్లు తీసుకునే జాగ్రత్తల వల్ల మరణాల రేటు తక్కువ. మన దగ్గర అవగాహన లేక, నివారించుకునే పద్ధతులు తెలియక, సరైన సమయంలో వైద్యం అందక కేన్సర్ రోగులు ఎక్కువగా చనిపోతున్నారు.

కారణాలు తెలుసుకున్నప్పుడు నివారణ గురించి అవగాహన పెరుగుతుంది.

కాన్సర్ రావడానికి కారణాలు:

1. ఆహారంలో పీచు తక్కువ, కొవ్వు ఎక్కువ కావటం వల్ల స్త్రీలకు రొమ్ము కాన్సర్.
2. పొగతాగటం, పొగాకు నమలటం వల్ల ఊపిరితిత్తుల కేన్సర్, గొంతు క్యాన్సర్.
3. మద్యం విపరీతంగా తీసుకోవటం వల్ల పిల్లల్లో, పెద్దల్లో లివర్ క్యాన్సర్ వస్తోంది.
4. జనాభాలో ఎక్కువగా అంటువ్యాధుల వల్ల కూడా క్యాన్సర్ రావటానికి అవకాశాలున్నాయి. ఇంకా హెపటైటిస్-బి, హెచ్ఐవి, ఎయిడ్స్ వంటివి వచ్చే అవకాశాలు కూడా ఎక్కువ.
5. పర్యావరణంలో రేడియేషన్ వల్ల, ఎక్స్రే కిరణాలు, అల్ట్రా వయోలెట్ కిరణాలు, ట్రాన్స్ఫార్మర్లకు దగ్గరగా ఉండటం వల్ల, క్రిమిసంహారక మందులు, సౌందర్య సాధనాల వాడటం కూడా క్యాన్సర్ కు కారణమవుతాయి.

రాకుండా జాగ్రత్తలు:

1. పెరిగే వయసులో పొగ, మద్యం తాగటం నిషేధించాలి.

2. రేడియేషన్ తగ్గించుకోవాలంటే అవసరమైతేనే ఎక్స్రేలు తీయించుకోవాలి. ట్రాన్స్ఫార్మర్ కు దూరంగా ఉండాలి.
3. లివర్ కేన్సర్ రాకుండా హెపటైటిస్-బి వ్యాక్సిన్ తీసుకోవాలి.
4. ఆహారం చాలా వరకు ఇంట్లో చేసింది, తాజా కూరగాయలు, 90 శాతం కాయగూరలు, 10 శాతం మాంసం ఉండాలి. ఆహారంలో పీచు ఎక్కువగా ఉండాలి.
5. సిమెంట్, జాళి పరిశ్రమల్లో పనిచేసేవారికి దుమ్ము, ధూళి వల్ల కేన్సర్ రావచ్చు. ఈ పరిశ్రమల్లో పనిచేసేవారు ప్రతి 6 నెలలకు వైద్యుని సంప్రదించి పరీక్షలు చేయించుకోవాలి.
6. పరిశ్రమల నుండి వచ్చే కాలుష్యం గాలి, నీరు తినే ఆహారంలో చేరకుండా ప్రజలు, ప్రభుత్వం జాగ్రత్తలు తీసుకోవాలి.

కొన్ని జన్యుపరమైన కారణాల వల్ల కూడా కేన్సర్ రావచ్చు. మనిషికి కేన్సర్ వచ్చినప్పుడు వెంటనే సరైన వైద్యం తీసుకున్నప్పుడు చాలా మంది మళ్ళీ మామూలుగా ఆరోగ్యంగా ఉంటున్నారు.

జబ్బు ముదరకముందే కింది లక్షణాలను బట్టి వైద్యుని సంప్రదించాలి.

లక్షణాలు:

1. స్తనంలో గడ్డలాగా తగిలినపుడు అనుమానం కలిగినపుడు వెంటనే వైద్యుని సంప్రదించి సలహాలు తీసుకోవాలి.
2. పుట్టుమచ్చ పెద్దదైనపుడు.
3. జీర్ణ కోశం పనితీరులో తేడా అంటే అప్పుడప్పుడు వాంతులు, విరోచనాలు, లేక మలమూత్రాల్లో రక్తం పోవటం.
4. మామూలు దగ్గు ఎక్కువ రోజులుంటే, మందులకు నయం కానప్పుడు.
5. గొంతు బొంగురుపోవటం. నోటిలో పుండు నయం కానప్పుడు.
6. కణితి శరీరంలో చేతికి తగిలినప్పుడు.
7. ఏ కారణం లేకుండా బరువు తగ్గుతున్నప్పుడు తప్పకుండా జనరల్ చెకప్ తోపాటు కేన్సర్ స్క్రీనింగ్ టెస్ట్ చేయించుకోవాలి.
8. ఎక్కువగా తెల్లబట్ట, ఎక్కువ రుతుస్రావం లేక నెల మధ్యలో బట్టకావటం ఉంటే గర్భకోశం క్యాన్సర్ ఉందేమో అని పరీక్ష చేయించుకోవాలి.
9. ఎక్కువ కాలం హార్మోనులు అంటే గర్భనిరోధక మాత్రలు లేక ఈస్ట్రోజన్ టాబ్లెట్లు వాడుతున్నప్పుడు ఆరోగ్యం గురించి తరచూ చెకప్ చేయించుకోవాలి.
10. ఎక్కువగా పొగతాగటం, మద్యం సేవించే అలవాటు ఉంటే గొంతు కేన్సర్, లివర్ కేన్సర్ వచ్చే అవకాశాలు ఎక్కువ కాబట్టి ఎప్పటికప్పుడు వైద్యునిచే పరీక్షలు చేయించుకోవాలి.

వినిమయ ధరల సూచిక (బేస్ 2001=100) 2017

సెంటర్ సిరీస్	జనవరి	ఫిబ్రవరి	మార్చి	ఏప్రిల్
ఆల్ ఇండియా	274	274	275	277
గుంటూరు	270	270	270	273
విశాఖపట్నం	274	273	275	274
విజయవాడ	267	268	270	271
హైదరాబాద్	239	240	241	241
రాష్ట్ర సిరీస్	డిసెంబర్	జనవరి	ఫిబ్రవరి	మార్చి
విజయనగరం	281	280	279	281
రాజమండ్రి	290	288	289	290
జగ్గయ్యపేట	299	298	299	301
తిరుపతి	269	268	270	272
ఏ.పి	275	275	276	278

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
విజయవాడ	-	-	4.28
విజయనగరం	-	-	3.93
కాకినాడ	2.55	1.81	4.26
జగ్గయ్యపేట	-	-	4.28
తిరుపతి	-	-	4.57

పాఠకులకు విజ్ఞప్తి

‘కార్మికలోకం’పై మీ స్పందనను ఆహ్వానిస్తున్నాం. పత్రికలోని వ్యాసాలు, వార్తలు, వ్యాఖ్యలపై మీ అభిప్రాయాలు నిర్మూలనామాటంగా రాసి పత్రిక అభివృద్ధికి సహకరించాలని విజ్ఞప్తి చేస్తున్నాం. లేఖలతో పాటు తాజా పాస్‌పోర్ట్ సైజ్ ఫోటో కూడా పంపగలరు.

అడ్రస్ : నండూరి ప్రసాదరావు భవన్, 24-24-14, రజకవీధి, దుర్గాపురం, విజయవాడ-520003.

ఫోన్ : 9494899322, 9490098022, e-mail : karmikalokam@gmail.com,

సర్క్యులేషన్ వివరాలకు సంప్రదించాల్సిన ఫోన్ నెంబర్లు
9490098022, 9494899322

కొత్త చందాలు కట్టేవారు, పాతవి పునరుద్ధరించుకొనే వారు డబ్బును యూనియన్ బ్యాంక్ విజయవాడ పేరుతో పంపించగలరు.


Karmika Lokam A/c No. : 448802010000833
(IFSC : UBIN0534641), Governorpet Branch, Vijayawada.

రచనలకు సూచన

కార్మికలోకం పత్రికకు

రచనలను ఆహ్వానిస్తున్నాం. కార్మికుల జీవితానికి సంబంధించిన కథలు, కవితలు, వాస్తవ జీవిత చిత్రణలు పంపించవచ్చు. కార్మికులను కబళించే వాటికి ప్రాధాన్యత. రచనలను 20వ తేదీలోపు కార్మికలోకం మెయిల్ లేదా పోస్టల్ అధికారికు పంపించ మనవి.

- ఎడిటర్



మాడీ విదేశీ పర్యటనలు

45

పర్యటించిన రోజులు

119


పర్యటనల ఖర్చు

275 కోట్లు

Result

మందగించిన పారిశ్రామికోత్పత్తి

పారిశ్రామికోత్పత్తి సూచీ



మార్చి 2017 నిమిషం 2014-17=100

మొత్తం విలువ

మార్చి 2017 మార్చి 2014

5.5 8.9 5.2 4.9 5.7 5.7 2.6 1.9 2.7

మార్చి 2014 మార్చి 2017


ఊడైన ఉద్యోగాలు..

పూర్వమే ఉద్యోగాలు 1.63 లక్షలు పార్టీయకు ఉద్యోగాలు 46 వేలు

అస్సాంలో సైన్యంపైనా, పోరులపైనా దాడులు చేసేందుకు గానూ

డి.హెచ్.డి-జె ఉగ్రవాద సంస్థకు

వెయ్యి కోట్లొచ్చిన బి.జె.పి నేత నిరంజన్



ఉగ్రసంస్థకు 1000 కోట్లు

అసోంలో

బిజెపి నేతకు

యావజ్జీవం

మీరే చెప్పండి..

బి.జె.పిది దేశభక్తా..ఉగ్రవాదమా..?


కార్మికులందరినీ కలుద్దాం ఐక్యపోరుకి సంసిద్ధమవుదాం

- వి.వి.నాగేశ్వరరావు

రాష్ట్రవ్యాప్తంగా దాదాపు కోటి మంది కార్మికులు అసంఘటిత, సంఘటిత రంగాల్లో పనిచేస్తున్నారు. అభివృద్ధిపేరిట, పెట్టుబడుల పేరిట రాష్ట్ర ప్రభుత్వం కార్మికచట్టాలను మార్చింది. కార్మిక హక్కులను కాలరాస్తోంది. యాజమాన్యాలకు అనుకూలంగా పారిశ్రామికవివాదాల చట్టం, ఫ్యాక్టరీల చట్టం, కాంట్రాక్టు లేబర్ చట్టం తదితర చట్టాలను మార్చింది. కేంద్రంలోని బీజేపీ ప్రభుత్వ విధానాలకు అనుగుణంగా, ప్రపంచ బ్యాంకు ఆదేశాలను అనుసరిస్తూ ఈ మార్పులు చేసింది. అందుకే ప్రపంచబ్యాంకు చంద్రబాబును భేష్ అంటూ మన దేశంలో రెండో ర్యాంకును ఇచ్చింది. చంద్రబాబు ప్రభుత్వం అవలంబిస్తున్న విధానాలకు వ్యతిరేకంగా జరుగుతున్న ఉద్యమాలను పోలీసులు నిర్బంధంతో అణచాలని చూస్తోంది. తదనుగుణంగానే జిల్లాల్లోని అత్యున్నత స్థాయి అధికార యంత్రాంగం నడుచుకుంటోంది. కార్మికులు ఆందోళనల్లో పోలీసుల అనుచిత జోక్యం పెరిగింది.

అయినా వివిధ పరిశ్రమల్లోని కార్మికులు, అంగన్ వాడీ, ఆశా, వి.ఓ.ఏ, మధ్యాహ్నభోజన పథకం, అర్బన్ హెల్త్ తదితర పథకాల్లోని కార్మికులు; వీఆర్ ఏలు, విద్యుత్ కాంట్రాక్టు కార్మికులు, వివిధ శాఖలు, సంస్థల కాంట్రాక్టు ఔట్ సోర్సింగ్ ఉద్యోగులు, భవన నిర్మాణ కార్మికులు, ఆటో, ప్రైవేట్ రవాణా కార్మికులు, హమాలీలు తమ సమస్యల పరిష్కారానికై పెద్ద ఎత్తున ఆందోళనలు నిర్వహిస్తున్నారు. ఆ ఆందోళనలతో ప్రభుత్వం దిగివచ్చి కొన్నైనా పరిష్కరించక తప్పడం లేదు. భవిష్యత్ లోను సమస్యల పరిష్కారానికై ఐక్య ఉద్యమాలే సరైన మార్గం. ఈ దిశగా సంఘాలు, రాజకీయ అనుబంధాలతో నిమిత్తం లేకుండా రాష్ట్రంలోని అన్ని రంగాల కార్మికులు, వారి నాయకులు ఆలోచించాలని, ఐక్య ఉద్యమాల్లో భాగస్వాములు కావాలని సిఐటియు కోరుతోంది.

కేంద్రంలోని బీజేపీ ప్రభుత్వం కూడా లక్షలాది కోట్ల రూపాయలు కార్పొరేట్లకు రాయితీలిస్తూ, మరోవక్క సామాన్య, మధ్యతరగతిపై భారాలు మోపుతోంది. నిత్యావసర ధరలను, పెట్రోలు ఉత్పత్తుల ధరలను పెంచుతోంది. ఉపాధిహామీ, ఐసిడిఎస్, మధ్యాహ్నభోజనం, నేషనల్ హెల్త్ మిషన్ తదితర పథకాలకు బడ్జెట్లను తగ్గించింది. కార్పొరేట్ల ప్రయోజనాలకై విదేశీ ప్రత్యక్ష పెట్టుబడులను ఆహ్వానిస్తోంది. 44 కార్మిక చట్టాలను రద్దు చేసి లేబర్ కోడ్ లను తెస్తోంది. మతంపేరిట విభజన చేస్తోంది.



దళితులపై, మైనార్టీలపై దాడులు పరిపాటిగా మారాయి. ఈ విధానాలన్నింటికీ వ్యతిరేకంగా కార్మికవర్గం ఐక్యంగా ఉద్యమించాలి.

ఈ నేపథ్యంలో వివిధ రంగాల కార్మికులు, ఉద్యోగులు ఎదుర్కొంటున్న కింది సమస్యలపై విస్తృతంగా జూన్ నెలంతా మొత్తం కార్మికుల్లో ప్రచారం నిర్వహించాలని సిఐటియు రాష్ట్ర కౌన్సిల్ నిర్ణయించింది. జూన్ 1 నుంచి 10 వరకు జిల్లాల్లో అన్ని స్థాయిల కమిటీ సమావేశాలు, రంగాల సమావేశాలు, వర్క్ షాపులు నిర్వహించాలి. జూన్ 11 నుంచి 24 వరకు లక్షలాది కరపత్రాలతో, పోస్టర్లతో క్యాంపెయిన్ నిర్వహించాలని, రాష్ట్రంలోని ప్రతి కార్మికుడినీ కలిసే లక్ష్యంతో, వారిని సంఘటితం చేసే దిశగా ఈ క్యాంపెయిన్ నిర్వహించాలి. జిల్లాల్లో జూన్ 25వ తేదీన రౌండ్ టేబుల్ సమావేశాలు, జూన్ 27, 28, 29 తేదీల్లో రిలే దీక్షలు, జులై 3న వేలాది

మందితో చలో కలెక్టరేట్లు, మహాధర్మాలు నిర్వహించాలి.

1. కనీస వేతనం రూ.18 వేలుగా నిర్ణయించి అమలు చేయించాలి.

ప్రభుత్వ విధానాల వల్ల నిత్యావసర వస్తువుల ధరలు రోజురోజుకూ ఆకాశాన్నంటు తున్నాయి. పెరిగిన ధరలకు అనుగుణంగా వేతనాలను నిర్ణయించడం లేదు. కేంద్ర ప్రభుత్వం నియమించిన పే కమీషన్ కేంద్ర ప్రభుత్వంలోని క్లాస్ 4 కేడర్ ఉద్యోగులకు కనీస వేతనం రూ.17 వేలుగా నిర్ణయించింది. కానీ కనీస వేతనాలను దీనికి అనుగుణంగా నిర్ణయించడం లేదు. కనీస వేతనాన్ని నెలకు రూ.18 వేలుగా నిర్ణయించి అమలు చేయించాలని కేంద్ర కార్మిక సంఘాలు కోరుతున్నాయి.

2. కనీస వేతనాలు సవరించాలి - వీడిఎ రేటును పునరుద్ధరించాలి:

షెడ్యూల్డ్ ఎంప్లాయిమెంట్స్ లో పనిచేసే కార్మికులకు 4, 5 సంవత్సరాల నుండి వేతన సవరణ పెండింగ్ లో ఉంది. అన్ని సంఘాల ప్రాతినిధ్యంతో వెంటనే కనీస వేతనాల సలహా బోర్డును ఏర్పాటు చేయాలి. డాక్టర్ ఆక్టావియడ్ ఫార్ములా, సుప్రీంకోర్టు మార్గదర్శకాలను కనీస వేతనాలు నిర్ణయించేటప్పుడు పరిగణలోకి తీసుకోవాల్సి ఉంది. కానీ దీనికి భిన్నంగా కనీస వేతనాలను మన రాష్ట్రంలో నిర్ణయిస్తున్నారు. కనీస వేతనాలను సవరణ చేయకపోవడం వలన రాష్ట్రంలోని పరిశ్రమలు, షెడ్యూల్డ్ సంస్థల్లోని దాదాపు 50 లక్షల మంది కార్మికులు 500 కోట్ల రూపాయలు నష్టపోతున్నారు. కనీస వేతనాల సవరణ ఎప్పటికప్పుడు చేయకపోవడం వలన రాష్ట్ర ప్రభుత్వం పెట్టుబడిదారులు లాభపడటానికి సహకరిస్తోంది.

2000 సంవత్సరం నాటికి పొందిన 10.50 రూ.లు ఉన్న వీడిఎ రేటును 2006, 2007లో వేతన సవరణ చేసినప్పుడు అత్యధిక ఎంప్లాయిమెంట్స్ లో 6.65 రూ.లు కు, అంతకంటే దిగువకు

తగ్గించారు. దీని వలన వేతనం పెంచినప్పటికీ విడివి రేటు తగ్గించినందు వలన పెరిగిన బేసిక్ వేతనం కూడా కొట్టుకుపోయి నష్టం వస్తోంది. షెడ్యూల్డ్ ఎంప్లాయిమెంట్స్ లో విడివి రేటు తగ్గటానికి వీలు లేదు. మొదటి నుండి ఉన్న విడివి రేటు కొనసాగాలి. కావున ప్రతి పాయింటుకు ఇచ్చే విడివి రేటును 10.50 రూపాయలకు పునరుద్ధరించాలని, వేతన సవరణ వెంటనే చేయాలని కోరుతున్నాం. తెలంగాణాలో కనీస వేతనాల సలహాబోర్డు విడివి రేటును 10.50 రూపాలుగా అన్ని షెడ్యూల్డ్ ఎంప్లాయిమెంట్స్ కు సిఫార్సు చేసింది.

ఉదాహరణకు జీడిపప్పు ప్రాసెసింగ్ సంస్థల్లో పనిచేసే గుమస్తాకు తాజా విడివిను లెక్కలోకి తీసుకున్నప్పుడు నెలకు 2162.85 రూపాలు నష్టం వస్తోంది. గ్రేడింగ్, ప్యాకింగ్ కార్మికులు విడివి రేటు తగ్గటాన రోజుకు 45.55 రూపాలు నష్టపోతున్నారు. అన్ని షెడ్యూల్డ్ ఎంప్లాయిమెంట్స్ లోనూ తర తమ బేధాలతో ఈ నష్టం వస్తోంది.

3. “ఎనీ మాన్యుఫాక్చరింగ్ ఎంప్లాయి మెంట్”కు సంబంధించిన వేతనాలు 2012లో ప్రభుత్వం సవరించింది. కానీ యాజమాన్యాల సంఘం బోర్డు సిఫార్సు లేకుండా కనీస వేతనాలు సవరించారనే సాంకేతిక అంశాన్ని చూపించి హైకోర్టుకు వెళ్లారు. హైకోర్టు దానిపై గతంలో స్టే విధించింది. అందువలన నేటికీ 2007 వేతనాలే అమలవుతున్నాయి. ప్రభుత్వం ఇంతవరకూ “స్టే”ను వెకేట్ చేయించలేదు. దీని వలన ఉదాహరణకు అన్ స్కెల్డ్ వర్కర్ కు నెలకు రూ.4 వేలు నష్టపోతున్నారు.


4. కాంట్రాక్టు కార్మికులకు సమాన పనికి సమాన వేతనం ఇవ్వాలి:

పర్మినెంట్ కార్మికులు చేస్తున్న పనినే కాంట్రాక్టు కార్మికులు పరిశ్రమల్లో చేస్తుంటే వారికి పర్మినెంట్ కార్మికుల వేతనాలు ఇవ్వాలని సుప్రీంకోర్టు తీర్పు ఇచ్చింది. కాంట్రాక్టు కార్మికుల చట్టం సెంట్రల్ రూల్ 25(5)(ఎ) కూడా కాంట్రాక్టర్లు పెట్టుకున్న కార్మికులు, యజమాని పెట్టుకున్న కార్మికులు చేస్తున్న పనినే చేస్తుంటే యజమాని

నియమించిన కార్మికుల వేతనాలు, సెలవులు, పనిగంటలు, ఇతర సర్వీసు కండీషన్లు కాంట్రాక్టు కార్మికులకు ఇవ్వాలని చెబుతోంది. సుప్రీంకోర్టు తీర్పు దృష్ట్యా ఈ రూల్ ను అన్ని స్థానిక సంస్థలు, ప్రైవేటు పరిశ్రమలు, ఇతర సంస్థల్లో ఇప్పటికైనా అమలు చేయించాలి.

5. పారిశ్రామిక ప్రమాదాలు: ఇటీవల కాలంలో పారిశ్రామిక ప్రమాదాలు ఎక్కువగా జరుగుతున్నాయి. తనిఖీ వ్యవస్థ సక్రమంగా లేకపోవడం, భద్రతాచర్యలు చేపట్టని యాజమాన్యాలపై ప్రభుత్వం చర్యలు తీసుకోవడం వలన కార్మికులు ప్రాణాలు కోల్పోతున్నారు. వారి కుటుంబాలు రోడ్డున పడుతున్నాయి. ఇటీవల విశాఖ జిల్లాలో దాదాపు 15 మంది వివిధ పారిశ్రామిక ప్రమాదాల్లో చనిపోయారు. పశ్చిమ గోదావరి జిల్లా మొగల్తూరులో ఐదుగురు మరణించారు. అన్ని పరిశ్రమల్లో యాజమాన్యాలు సేఫ్టీ మెజర్స్ సక్రమంగా చేపట్టేలా చర్యలు తీసుకోవాలి. నిబంధనలు అతిక్రమిస్తున్న యాజమాన్యాలపై కఠినంగా చర్యలు తీసుకోవాలి. క్రిమినల్ కేసులు పెట్టాలి.

6. అసంఘటిత కార్మికులందరికీ పీఎఫ్, పెన్షన్, ఈఎస్ఐ సౌకర్యాలు కల్పించాలి:



రాష్ట్రంలోని లక్షలాది మంది అసంఘటిత కార్మికులకు ఇప్పటికీ పీఎఫ్, పెన్షన్, ఈఎస్ఐ సౌకర్యాలు అందుబాటులో లేవు. 10 లేదా అంతకంటే ఎక్కువ మంది ఉంటే మాత్రమే ఈఎస్ఐ, 20 లేదా అంతకంటే ఎక్కువ ఉంటే మాత్రమే ఈపిఎఫ్ అమలవుతోంది. ఈ పరిమితుల వలన పీఎఫ్, పెన్షన్, ఈఎస్ఐ అందరికీ అందు బాటులో లేవు. ఈ పరిమితులను తొలగించి అందరికీ అమలు చేయాలి. ఒక్కో రోజు,

ఒక్కో యజమాని వద్ద పని చేసే కార్మికులకు, గృహధారిత పరిశ్రమల్లో పనిచేసే కార్మికులకు ఈ సౌకర్యాలు లేవు. వీరికి సెస్సు తరహాలో యజమానుల నుండి వసూలు చేసి ఈ సౌకర్యాలు కల్పించాలి. ప్రభుత్వం కూడా దీనికి నిధులు సమకూర్చాలి.

ప్రభుత్వ పథకాల్లో పనిచేస్తున్న అంగన్ వాడీ, ఆశా, మధ్యాహ్న భోజన పథకం, వి.ఓ.ఏ, వెలుగు, ఉపాధిహామీ, సాక్షరభారత్, సర్వశిక్షాఅభియాన్, నేషనల్ హెల్త్ మిషన్, అర్బన్ హెల్త్ మిషన్, ఏపీ సాక్స్, 104, 108, ఇతర పథకాల కార్మికులను కూడా వీటి పరిధిలోకి తేవాలని కోరుతున్నాం. ప్రభుత్వ పథకాల్లో పనిచేస్తున్న వారిని వర్క్ లుగా గుర్తించి కనీస వేతనాలు, సామాజిక భద్రత కల్పించాలని 2013లో జరిగిన 45వ జాతీయ కార్మిక మహాసభ సిఫార్సు చేసింది. ఈ సిఫార్సులను అమలు చేయాలి.

7. నిర్మాణ కార్మికులను చంద్రన్న బీమా పథకంలో కలపకూడదు, సంక్షేమబోర్డు నిధులను దారి మళ్లించటం నిలిపివేయాలి:

నిర్మాణ కార్మికుల సంక్షేమబోర్డు నిధులను రాష్ట్ర ప్రభుత్వం అక్రమంగా దారి మళ్లిస్తోంది. ఇది సుప్రీంకోర్టు తీర్పును ఉల్లంఘించటమే అవుతుంది. నిర్మాణ కార్మికులకు ప్రత్యేకంగా సంక్షేమబోర్డు ఏర్పాటయింది. కొన్ని సంక్షేమ కార్యక్రమాలు అమలవుతున్నాయి. అవి చంద్రన్నబీమా పథకం కంటే కూడా లాభదాయకంగా ఉన్నాయి. నిర్మాణ కార్మికులను చంద్రన్న బీమా పథకంలోకి మరల్చటాన కార్మికులు పెద్ద ఎత్తున నష్టపోతున్నారు. సహజ మరణానికి సంక్షేమ బోర్డులో 80 వేల రూపాయలు, ప్రమాద మరణానికి 5 లక్షల 20 వేల రూపాయలు, శాశ్వత వైకల్యానికి 5 లక్షల రూపాయలు వస్తుండగా, చంద్రన్న బీమా పథకంలో వరుసగా రూ.30 వేలు, రూ.5 లక్షలు, రూ.3,62,500/- మాత్రమే వస్తున్నాయి. నిర్మాణ కార్మికులను చంద్రన్న బీమా పథకంలోకి మళ్లించే జీఓను వెంటనే రద్దు చేసి నిర్మాణ కార్మికుల సంక్షేమ బోర్డులోనే కొనసాగించాలి. నిర్మాణ కార్మికులను చంద్రన్న బీమా పథకంలోకి మార్చే అధికారం

రాష్ట్ర ప్రభుత్వానికి లేదు.

అంతేకాక రాష్ట్ర ప్రభుత్వం నిర్మాణ కార్మికుల సంక్షేమ నిధులను అనేక రకాలుగా దారి మళ్లిస్తోంది. చంద్రన్న బీమా పథకం ఇన్సూరెన్సుకు 234 కోట్ల రూపాయలు, ప్రకటనలకు 6 కోట్ల రూపాయలు తీసుకుంది. ఇంకా, అనేక రకాలుగా మంత్రుల ట్రావెలింగ్ అలవెన్సులకు, లేబరు అధికారుల ట్రావెలింగ్ ఖర్చులకు వాడుతున్నారు. సుప్రీంకోర్టు తీర్పును కూడా బేఖాతరు చేస్తూ నిధులను దారి మళ్లించడాన్ని వెంటనే నిలిపివేయాలి. నిర్మాణ కార్మికులకు, నిర్మాణ కార్మికుల సంక్షేమబోర్డులో ఉన్న సౌకర్యాలనే అమలు చేయాలి. చంద్రన్న బీమా పథకంలోకి మార్చడాన్ని నిలిపి వేయాలి.

8. రవాణా కార్మికులకు సామాజిక భద్రత కల్పించాలి:

రాష్ట్రంలో 10 లక్షల మంది రవాణా కార్మికులు పనిచేస్తున్నారు. వీరిలో అత్యధికంగా ఆటో, లారీ, ట్రాక్టరు, జీపు కార్మికులు ఉన్నారు. వీరికి ప్రస్తుతం ఇన్సూరెన్సు పథకం మాత్రమే ఉన్నది. వీరికి కూడా సమగ్ర చట్టం చేయాల్సిన అవసరం ఉన్నది. పీఎఫ్, పెన్షన్, ఈఎస్ఐ సౌకర్యాలు కల్పించాలి. ఆటో, లారీ, జీపులకు స్టాండ్లు ఏర్పాటు చేసి కనీస సౌకర్యాలు కల్పించాలి. పని భద్రత ఉండాలి. లారీ కార్మికులకు రహదారిలో నిలుపుకునే సౌకర్యం, ఆరోగ్య క్లినిక్లు ఉండాలి. పైవేటు రవాణా కార్మికులందరికీ యజమానులు, కార్మికులు, ప్రభుత్వ కంట్రీబ్యూషన్తో పీఎఫ్, ఈఎస్ఐ మరియు పెన్షన్ సౌకర్యం కల్పించాలి. మోటార్ వాహనాల చట్టం సవరణ బిల్లు ఉపసంహరించాలి. రవాణా కార్మికులపై వివిధ రుసుముల పేరుతో పెంచిన భారాన్ని ఉపసంహరించుకోవాలి.

9. ముఠా, జట్టు, హమాలీ, కళాసీ కార్మికులకు సమగ్ర చట్టం చేయాలి:

ప్రభుత్వ కార్పొరేషన్లు, మార్కెట్లు, బజార్లు, ఇతర అనేక చోట్ల మన రాష్ట్రంలో ముఠా, హమాలీ, కళాసీ పేర్లతో కార్మికులు పెద్ద సంఖ్యలో పని చేస్తున్నారు. వీరికి సమగ్ర చట్టం చేయాలని డిమాండ్ ఎప్పటి నుండో ఉంది. వీరికి కూలిరేట్లు, పనిభద్రత, పని

ప్రదేశంలో సౌకర్యాలు, పీఎఫ్, ఈఎస్ఐ, పెన్షన్, గ్రాట్యూటీలతో కూడిన సమగ్ర చట్టం చేయాలి. తమిళనాడు, కేరళ రాష్ట్రాల్లో అక్కడి హమాలీలకు ప్రత్యేక బోర్డులు ఎప్పుడో ఏర్పాటు చేశారు. ఆంధ్రప్రదేశ్ రాష్ట్రంలో బిల్డింగ్ వర్కర్లు, రవాణా కార్మికులు తరువాత పెద్ద సంఖ్యలో హమాలీలు, ముఠా, జట్టు, కళాసీ కార్మికులు పనిచేస్తున్నారు. వీరికి వెల్ఫేర్ బోర్డు ద్వారా సామాజిక భద్రతా పథకాలు వర్తింపజేయాలి. ఉన్న ఉపాధిని రక్షించుకోవాలి.

10. అంగన్వాడీ, ఆశా, వెలుగు పథకంలోని వి.ఓ.ఏ, వి.ఆర్.ఏలకు తెలంగాణా ప్రభుత్వం వేతనాలు పెంచింది. కానీ మన రాష్ట్ర ప్రభుత్వం ఆ దిశగా చర్యలు చేపట్టడం లేదు. తెలంగాణా రాష్ట్రంలో వలె అంగన్వాడీ టీచర్లకు రూ.10,500/-, ఆయాలకు రూ.6 వేలు; ఆశాలకు రూ.6 వేలు; వి.ఓ.ఏ.లకు రూ.5 వేలు; వి.ఆర్.ఏలకు రూ.10 వేలు వేతనాలు పెంచాలి. మన రాష్ట్రంలో 80 వేలకు పైగా మధ్యాహ్నభోజన పథక కార్మికులు పనిచేస్తున్నారు. వీరికి రూ.5 వేలు వేతనాలు చెల్లించాలి. వివిధ ప్రభుత్వ పథకాల్లో పనిచేస్తున్న వారందరినీ వర్కర్లుగా గుర్తించాలి. వారికి కనీస వేతనాలు రూ.18 వేలు, పీఎఫ్, ఈఎస్ఐ, గ్రాట్యూటీ, సామాజిక భద్రతా పథకాలు అమలు చెయ్యాలి.

11. కాంట్రాక్టు, ఔట్సోర్సింగ్ ఉద్యోగుల రెగ్యులరైజేషన్:

రాష్ట్ర ప్రభుత్వ శాఖల్లోనూ, రాష్ట్ర ప్రభుత్వ రంగ ఆర్టీసీ, విద్యుత్తు తదితర రంగాల్లోనూ, యూనివర్సిటీలు, ప్రభుత్వ పథకాల్లో పెద్ద సంఖ్యలో కాంట్రాక్టు, ఔట్సోర్సింగ్ ఉద్యోగులు పనిచేస్తున్నారు. వీరిని రెగ్యులరైజ్ చేస్తామని ఎన్నికల సమయంలో ఇచ్చిన వాగ్దానాన్ని ప్రభుత్వం ఇంతవరకూ అమలు చేయలేదు. వీరిని వెంటనే రెగ్యులరైజ్ చేయవలసిన బాధ్యత ప్రభుత్వం మీద ఉంది. పర్మినెంట్ ఉద్యోగులు చేస్తున్న పనినే కాంట్రాక్టు, ఔట్సోర్సింగ్ ఉద్యోగులు చేస్తుంటే, వారికి పర్మినెంట్ ఉద్యోగులకు ఇచ్చే వేతనాలు, ఇతర బెనిఫిట్లు అమలు చేయాలని సుప్రీంకోర్టు తీర్పు చెప్పింది.

12. ప్రజలపై భారాలు మోపే, మున్సిపల్

కార్మికుల ఉపాధి పోగాట్టే జీఓ 279 రద్దు చేయాలి:

రాష్ట్రంలోని మున్సిపాలిటీల్లో ఇప్పటి వరకు పారిశుధ్య పనులను మేన్పవర్ ఔట్సోర్సింగ్ పద్ధతిలో చేయిస్తున్న ప్రభుత్వం, వర్క్ ప్యాకేజీల ఔట్సోర్సింగ్ పద్ధతిలోకి జీ.ఓ.నెం.279 ద్వారా మార్చింది. మున్సిపాలిటీల్లో ఘన వ్యర్థాల సమర్థ నిర్వహణ పేరుతో ఈ పని చేసింది. ఈ విధానం మున్సిపల్ కాంట్రాక్టు కార్మికుల ఉద్యోగ భద్రతకు తీవ్రమైన ప్రమాదం తెచ్చింది. అదే సమయంలో పట్టణాల్లో నివసిస్తున్న పౌరులు, చిన్న వ్యాపారస్తులపై యూజర్ చార్జీల రూపంలో భారాలు మోపుతోంది. మున్సిపల్ కార్మికులందరూ ఈ జీఓ రద్దు కోసం అనేక రూపాల్లో ఆందోళన చేస్తున్నారు. ఈ జీఓ 279 ను రద్దు చేసి పాత మేన్పవర్ ఔట్సోర్సింగ్ పద్ధతిని కొనసాగించాలి.

13. శ్రామిక మహిళా సమస్యలు:

రాష్ట్రవ్యాప్తంగా అనేక రంగాల్లో శ్రామిక మహిళలు పనిచేస్తున్నారు. వీరిందరికీ వేతనంతో కూడిన 26 వారాల మెటర్నటీ లీవును అమలు చేయాలి. పని ప్రదేశాల్లో లైంగిక వేధింపుల నిరోధక కమిటీలు వేయాలి. సమాన పనికి సమాన వేతనాలు అమలు చేయాలి. పని ప్రదేశాల్లో క్రచ్లు, టాయిలెట్లు ఇతర సౌకర్యాలను కల్పించాలి.

పై అంశాలపై జులై నెలంతా వివిధ స్థాయిల్లోని సిబిటియు కమిటీలు మొత్తం కార్మికులందరిలో పెద్ద ఎత్తున ప్రచారం నిర్వహించాలి. జులై 3న చలో కలెక్టరేట్ కార్యక్రమాలను వేలాది మందితో నిర్వహించి జయప్రదం చేయాలి. ఆ తర్వాత వేలాది మంది మాస్ తరగతులు నిర్వహించాలి.

జూన్, జులై క్యాంపెయిన్

జూన్ 1 నుండి 10 - అన్ని స్థాయిల్లో కమిటీ సమావేశాలు, వర్క్ షాపులు.

జూన్ 11 నుండి 24 - కరపత్రాలు, పోస్టర్లతో మొత్తం కార్మికుల్లో విస్తృతంగా ప్రచారం, సంతకాల సేకరణ.

జూన్ 25 రౌండ్ టేబుల్ సమావేశాలు.

జూన్ 27, 28, 29 - రిలే దీక్షలు.

జులై 3 - వేలాది మందితో చలో కలెక్టరేట్.

బరితెగించిన అమెరికా: అమెరికా సామ్రాజ్య వాదం మరో దురాక్రమణ దాడికి తెగబడింది. అంతర్జాతీయ చట్టాలను, న్యాయ నియమాలను బాహుటంగా ఉల్లంఘిస్తూ సిరియాపై మే 7న తెల్లవారు జామున క్రూయిస్ క్షిపణులతో విరుచుకుపడింది. ఈ దాడిలో సిరియా సైనికులు ఆరుగురు చనిపోయారు. అనేక మందికి తీవ్ర గాయాలయ్యాయి. ప్రభుత్వ పౌర ఆస్తులు పెద్ద ఎత్తున ధ్వంసమయ్యాయి. సిరియాలో బషర్ ఆల్ అసద్ ప్రభుత్వాన్ని కూల్చేందుకు ట్రంప్ ప్రభుత్వం నేరుగా జరిపిన తొలిదాడి ఇది. పశ్చిమాసియాలో ఏ దేశమూ స్వతంత్రంగా, సార్వభౌమత్వంతో వ్యవహరించడాన్ని అమెరికా సహించలేదనడానికి ఇదొక తిరుగులేని తాజా తార్కాణం.

గ్రీస్ లో తాజా సంస్కరణం

తాజా రుణాల కోసం గ్రీస్ ప్రభుత్వం ప్రారంభించిన సంస్కరణలపై ప్రజాగ్రహం వెల్లువెత్తింది. ప్రజల నడ్డి విరుస్తున్న సంస్కరణలకు వ్యతిరేకంగా చేపట్టిన సార్వత్రిక సమ్మెతో దేశవ్యాప్తంగా జన జీవనం స్తంభించింది. ప్రభుత్వోద్యోగులు, వైద్యులు సైతం సమ్మెలో పాల్గొన్నారు. జలరవాణా, బస్సు, రైలు సేవలు నిలిచిపోయాయి. అంతర్జాతీయ ఆర్థిక సంస్థల నుండి 8,600 కోట్ల రూపాయల రుణం పొందేందుకు అవసరమైన సంస్కరణలు, పొదుపు చర్యలపై పార్లమెంట్ చర్చించటానికి ఒకరోజు ముందే ప్రభుత్వ ప్రైవేట్ రంగ కార్మిక సంఘాలు సమ్మెకు పిలుపునిచ్చాయి. తాజా రుణం కోసం రుణదాతలతో కోత పెట్టేందుకు గ్రీస్ ప్రభుత్వం అంగీకారం తెలిపింది. తాజా రుణానికి బదులుగా ప్రతిపాదించిన సంస్కరణల్లో పెన్షన్లు, పన్ను రాయితీల్లో కోతలు విధించడంతో పాటు దేశీయ స్థూల ఉత్పాదకత (జీడిపీ)లో రెండు శాతం మేర

పొదుపు పాటించాలని అంతర్జాతీయ ఆర్థిక సంస్థలు షరతులు విధించాయి.

ఆందోళనకర అసమానతలు

కొనసాగుతున్న ప్రపంచ మాంద్యం, పెట్టుబడిదారీ సంక్షోభం కారణంగా దేశాల్లోని పేద, ధనికుల మధ్య, దేశాల మధ్య అంతరాలు పెరిగాయి. సోవియట్ యూనియన్ పతనం సమయంలో మొదలైన ప్రపంచీకరణ విధానాలు, అంతర్జాతీయంగా బలాబలాల పొందిక సామ్రాజ్యవాదానికి అనుకూలంగా మారడం, ఇవన్నీ లాభాలను పెంచుకొనే విధానంతో చేసిన ప్రభుత్వాలు 1991-2014 మధ్యకాలంలో అతి పెద్ద ఆర్థిక వ్యవస్థలైన 50 దేశాలకు 29 దేశాల్లో శ్రమవాటా తగ్గింది. పరిశ్రమల్లో పదింటి ఏడు పరిశ్రమల్లో శ్రమ ఆదాయం వాటా పడిపోయింది. ఇది పెట్టుబడిదారీ విధానం ప్రతి సంక్షోభం నుండి బయటపడటానికి ప్రజలపై దోపిడీని తీవ్రతరం చేస్తుందనే విషయాన్ని స్పష్టం చేస్తోంది. ఈవిధమైన ఆందోళనకర అసమానతలు భారతదేశంలోనూ చోటు చేసుకున్నాయి.

టెమర్ రాజీనామా కోరుతూ

బ్రెజిల్ బీచ్ లో ప్రదర్శన



బ్రెజీలియా : పీకల్లోతు అవినీతిలో కూరుకుపోయిన అధ్యక్షుడు మైఖేల్ టెమర్ రాజీనామా చేయాలని, ఆయన వారసుడిని ఎన్నుకునేందుకు తక్షణమే ఎన్నికలు జరిపించాలని డిమాండ్ చేస్తూ వేలాదిమంది ప్రజలు రియో డీ జెనీరోలోని కొపకబనా బీచ్ లో ఆదివారం బ్రహ్మాండమైన ప్రదర్శన నిర్వహించారు. బ్రెజిల్ లోని సంగీత ప్రముఖులందరూ కలిసి కచేరీ నిర్వహిస్తుండగా పాట పాటకు మధ్యలో 'టెమర్ తొలగిపోవాలి,

ప్రత్యక్ష ఎన్నికలు తక్షణమే నిర్వహించాలి' అని నినాదాలు చేశారు. వేదికపై కళాకారులను పరిచయం చేస్తూ ప్రముఖ నటుడు వాగ్నర్ మౌరా, 'ఈ కచేరీ మితవాదులదీ కాదు, అతివాదులదీ కాదు. తదుపరి అధ్యక్షుడిని ఎంపిక చేసుకునే హక్కు వున్న బ్రెజిల్ ప్రజలది' అని వ్యాఖ్యానించారు. అయితే కచేరీలో వర్కర్స్ పార్టీ వతాకాలు ఎక్కువ సంఖ్యలో కనిపించాయి. ఇప్పటికే ప్రజల నుండి తీవ్ర విమర్శలు, వ్యాఖ్యలు ఎదుర్కొంటున్న టెమర్ గత వారం బ్రెజీలియాలో ప్రభుత్వ వ్యతిరేక నిరసనలపై ఉక్కుపాదం మోపాలంటూ సైన్యానికి ఆదేశించడం ద్వారా ప్రజాగ్రహాన్ని మరింతగా ఎదుర్కొన్నారు.

బాగ్దాద్ లో కారుబాంబు దాడి

బాగ్దాద్ : సెంట్రల్ బాగ్దాద్ లో సోమవారం అర్ధరాత్రి దాటిన తర్వాత ఐస్ క్రీమ్ దుకాణానికి వెలుపల కారు బాంబు పేలి 13మంది మరణించగా, 24మంది గాయపడ్డారని పోలీసులు, ఆస్పత్రి అధికారులు తెలిపారు. కాగా ఈ దాడికి తమదే బాధ్యత అని ఇస్లామిక్ స్టేట్ తీవ్రవాద గ్రూపు ప్రకటించింది. పార్క్ చేసి వున్న కారులోని పేలుడు పదార్థాలను రిమోట్ తో పేల్చివేసినట్లు కనిపిస్తోందని ఇరాకీ అధికారులు తెలిపారు. షియాలను లక్ష్యంగా చేసుకుని ఈ దాడి జరిగినట్లు ఐఎన్ కి చెందిన అమాక్ ప్రచార సంస్థ ప్రకటించింది. పవిత్ర రంజాన్ మాసంలో పగలంతా ఉపవాసం వున్న ముస్లిం సోదరులు నూర్యాన్తమయం తర్వాత దీక్షను విరమిస్తారు. ఆ సమయంలో బాగ్దాద్ లోని రెస్టారెంట్లు, కేఫ్ లు పూర్తిగా రద్దీగా వుంటాయి. రంజాన్ మాసంలో సాధారణంగా దీక్ష విరమించిన తర్వాత ఇరాక్ పౌరులు ఎక్కువగా కుటుంబాలతో బయట గడుపుతుంటారు. అటువంటి తరుణంలో ఐస్ క్రీమ్ షాప్ వెలుపల ఈ దాడి చోటు చేసుకుంది.

పోలీస్ అధికారే కిరాతకుడుగా మారిన వేళ

జమ్మూ కాశ్మీర్ లో యువతిపట్ల సాక్షాత్తు పోలీస్ అధికారే స్టేషన్ లో అత్యంత కిరాత కంగా వ్యవహరించారు. జమ్మూలోని ప్రాంతానికి చెందిన 25 ఏళ్ల యువతిని ఓ దంపతులు వనిలో పెట్టుకున్నారు. కొన్నాళ్లు పనిచేశాక ఆమె పనిమానేసింది. ఆమె వెళ్లిన తర్వాత యువతిపై ఇంటి యజమానులు దొంగతనం కేసు నమోదు చేశారు.

ఈ క్రమంలో స్టేషన్ అధికారి రాజేష్ శర్మ యువతిపై తన ప్రతాపం చూపాడు. తానెలాంటి తప్పు చేయలేదని వేడుకున్నా తనను వివస్రను చేసి జననావ యాల్లో మద్యం సీసా, కారం వంటి వాటిని కూర్చారని ఆందోళన వ్యక్తం చేసింది. పోలీస్ స్టేషన్ లో కనీసం మంచినీరు, ఆహారాన్ని కూడా అందించలేదని పేర్కొంది. తనను చూసేందుకు వచ్చిన భర్తపైనా పోలీస్ అధికారి దౌర్జన్యం చేయటంతో తన భర్త కాలుకు ఫ్రాక్చర్ అయిందని బాధితురాలు పేర్కొంది. చేయని నేరానికి తనవట్ల అమానుషంగా ప్రవర్తించిన పోలీస్ అధికారిపై కఠిన చర్యలు చేపట్టాలని డిమాండ్ చేసింది.

కోర్టు ధిక్కార కేసులో మాల్యాదోషి

కోర్టు ధిక్కార కేసులో లిక్కర్ వ్యాపార దిగ్గజం విజయమాల్యాను దోషిగా నిర్ధారిస్తూ సుప్రీంకోర్టు మే 10న తీర్పు వెల్లడించింది. భారతీయ బ్యాంకులకు రూ.9 వేల కోట్ల ఎగవేతకు పాల్పడి లండన్ కు పారిపోయిన ఆయనపై చర్యలు తీసుకోవాలంటూ ఎస్ బిఐ, బ్యాంకులు గతంలో సుప్రీంకోర్టు నాశ్రయించింది. ఓవైపు కేసు నడుస్తుండగానే బ్రిటన్ సంస్థ డియోగో చెల్లించిన రూ.258.34 కోట్లను తన కుమారులు, కుమార్తె నడుపుతున్న సేవా సంస్థలకు మాల్యా విరాళంగా చెల్లించారు. బకాయిలు చెల్లించకుండా ఆ మొత్తాన్ని వ్యక్తిగత కార్యకలాపాలకు వినియోగించడంపై సుప్రీంకోర్టులో పిటీషన్ వేసింది. విచారణకు వ్యక్తిగతంగా హాజరుకావాలన్న ఆ దేశాలను మాల్యా పలుమార్లు ఖాతరు చేయలేదు. దీన్ని ధిక్కారంగా పరిగణించిన కోర్టు మరోసారి సమన్లు జారీ చేసింది. కోర్టు ధిక్కార కేసులో ఆయన్ను దోషిగా తేల్చింది.

నిర్భయ కేసులో ఉరి ఖరారు

దేశవ్యాప్తంగా సంచలనం సృష్టించిన నిర్భయకేసులో దోషులకు మరణశిక్షను ఖరారు చేస్తూ అత్యున్నత న్యాయస్థానం తీర్పు ఇచ్చింది.

2012 డిసెంబరు 16న దేశ రాజధాని నగరంలో కదులుతున్న బస్సులో వైద్యవిద్యార్థినిపై జరిగిన పాశవికకాండ, అమానుష అత్యాచార సంఘటన ప్రజానీకాన్ని తీవ్ర ఆందోళనకు గురిచేసింది. ఈ ఘటనలో ఆరుగురిపై కేసు నమోదు చేశారు. వీరిలో ఒకరు శిక్ష అనుభవిస్తూ జైల్లోనే ఆత్మహత్య చేసుకున్నాడు. మరొకరు మైనర్ కావటంతో బాల నేరగాళ్ల శిక్షణాలయానికి పంపారు. మిగిలిన నలుగురికీ నేరం జరిగిన ఐదు సంవత్సరాల తర్వాత మరణశిక్షను మే 5వ తేదీ సుప్రీంకోర్టు ధ్రువీకరించింది.

ఇదే సమయంలో గుజరాత్ లో 2002లో గోద్రా దారుణం అనంతరం జరిగిన అల్లర్లలో 19 సంవత్సరాల యువతిని సామూహికంగా అత్యాచారం చేసి హత్య చేసిన సంఘటనలో ముంబయి హైకోర్టు 11 మందికి యావజ్జీవశిక్ష మాత్రమే విధించింది.

ఘటన పై దేశవ్యాప్తంగా ఆగ్రహ జ్వాలలు, నిరసనలు వెల్లువెత్తాయి. అత్యాచార నిరోధక చట్టంలో మార్పులు చేసి నిర్భయ అత్యాచార నిరోధక చట్టంగా మార్పులు జరిగాయి. మహిళలపై ఈ కాలంలో దేశవ్యాప్తంగా నేరాల సంఖ్య పెరిగింది. ప్రభుత్వ లెక్కల ప్రకారమే ప్రతి 15 నిమిషాలకు ఒక అత్యాచారం జరుగుతోంది. ఒకటి రెండు కేసుల్లో దోషులకు శిక్షలు పడినంత మాత్రాన అత్యాచారాలు ఆగవు. అత్యాచారానికి పురుషాహంకార భావజాలమే కారణం. సమాజంలో బలంగా పాతుకుపోయిన పితృస్వామ్య భావజాలాన్ని కూకటివేళ్లతో పెకలించాలి.

ట్రీపుల్ తలాక్ - మూడు తలాక్లు

కొంత మంది ముస్లిం మహిళలు, ముస్లిం మహిళా గ్రూపులు మూడు సార్లు ఏకబిగిన తలాక్ చెప్పడం, బహు భార్యాత్వ సాంప్రదాయాలు చెల్లవని, రాజ్యాంగ విరుద్ధంగా జరుగుతున్న ట్రీపుల్ తలాక్ ను నిషేధించాలని సుప్రీంకోర్టులో పిటీషన్ దాఖలు చేశారు. ఇవి రెండు భారత రాజ్యాంగంలో

పొందుపర్చిన సమానత్వ హక్కు (ఆర్టికల్ 14) గౌరవంగా జీవించే హక్కు (ఆర్టికల్ 21)లను ఉల్లంఘిస్తున్నాయని మహిళలు పిటీషన్ లో పేర్కొన్నారు. ఈ పిటీషన్ ను ముస్లిం మత స్తుల్లోని కొన్ని విభాగాలవారు ప్రత్యేకంగా మహిళలు, మేధావులు సమర్థిస్తున్నారు. ఏకపక్షంగా తలాక్ చెప్పే విధానం బహు భార్యాత్వం అత్యంత వివక్షాపూరితమైన మహిళలకు వ్యతిరేకమైన విధానమని వాటిని నిషేధించాలన్న అంశానికి మద్దతు పలికారు. అఖిలభారత ముస్లిం పర్సనల్ లా బోర్డు బహుభార్యాత్వం, మూడు తలాక్లు వంటి పద్ధతులు పవిత్ర సూక్తుల మీద ఆధారపడ్డాయని వాటిల్లో సుప్రీంకోర్టు జోక్యం చేసుకోకూడదని వాదిస్తున్నారు. ఆర్టికల్ 25, 28 ప్రకారం మతాచారాలను అనుసరించే రాజ్యాంగ హక్కు ఉందని కోర్టులు జోక్యం చేసుకోరాదని వాదిస్తున్నారు. ఆర్టికల్ 25 ప్రకారం ఎవరు విశ్వాసాలను వారు ప్రచారం చేసేందుకు, ఆచరించేందుకు హక్కు ఉంచు తూనే ఆరోగ్యం, నైతికతలాంటి అంశాలకు లోబడి ఉండాలని కూడా పేర్కొన్నారు.

బీజేపీ ప్రభుత్వం అతి సున్నితమైన అంశాన్ని ఆసరా చేసుకొని మరోసారి ముస్లిం పర్సనల్ చట్టాలు వెనుకబడి ఉన్నాయని వారి వైపు వేలెత్తి చూపే ప్రయత్నం చేస్తుంది. ఉమ్మడి పౌరస్మృతి గురించి కావాలనే లేవ నెత్తింది. ఆర్ఎన్ఎస్ సభ్యులు భారత ప్రజలందరూ తప్పని సరిగా ఉమ్మడి పౌరస్మృతిని అనుసరించాలని మాట్లాడు తున్నారు. బీజేపీ దాని మిత్రులకు గానీ, పర్సనల్ చట్టాలను సమానత్వ ప్రాతిపదికకు అనుగుణంగా సవరించాలనుకోవడం లేదు. హిందూ చట్టాల్లో ఉన్న అనేక వివక్షాపూరిత అంశాలను మార్చాలన్న చిత్తశుద్ధిలేదు. గౌరవ హత్యలపై చట్టంగానీ, వివాహిత మహిళలకు ఆస్తిహక్కుగానీ, పిల్లలపైన తల్లికి కూడా హక్కు ఉండాలనే విషయాల్లో మార్పులు మనం చేయ టాన్ని నిరాకరించటంలో వారి పితృస్వామ్య ధోరణి వ్యక్తమవుతోంది. ఎన్నికల లబ్ధికొరకు మత కేంద్రీకరణలు మరింత పెంచడంలోనే వారికి ఆశక్తి. సున్నితమైన అంశాలను పరిష్కరించాల్సిన పద్ధతిలో కాకుండా మతప్రాతిపదికన రెచ్చగొట్టే విధంగా బీజేపీ, ఆర్ఎన్ఎస్ ప్రయత్నిస్తున్నాయి.

పని ప్రదేశాల్లో లైంగిక వేధింపులు (నివారణ, నిషేధం, దిద్దుబాటు) చట్టం 2013

- సీహెచ్.నరసింగరావు

ఉపోద్ఘాతం

పని ప్రదేశంలో మహిళలపై లైంగిక వేధింపులు (నివారణ, నిషేధించడం, దిద్దుబాటు) చట్టం 2013కు చాలా ప్రాధాన్యత ఉంది. పని ప్రదేశాల్లో లైంగిక వేధింపులపై యాజమాన్యాలు కొన్ని నియమ నిబంధనలు పాటించాలని 1997 ఆగస్టు 13న సుప్రీంకోర్టు తీర్పు ఆదేశించింది. దీనినే 'విశాఖ' కేసు అంటారు. 1997 సుప్రీంకోర్టు 'విశాఖ' తీర్పును మరింత మెరుగుపరిచి ఈ చట్టాన్ని చేశారు. పని ప్రదేశాల్లో మహిళలపై లైంగిక వేధింపులు అరికట్టే చర్యలు చేపట్టాలనేది ఈ చట్టం ప్రధాన లక్ష్యం. కానీ ఆ లక్ష్యాలు నేటికీ నెరవేరలేదు.

చట్టాలు వచ్చినా పని ప్రదేశాల్లో మహిళలపై వేధింపులు, అత్యాచారాలు ఆగడంలేదు. కార్మికులను చైతన్య పరచడం ద్వారానే మహిళలపై అత్యాచారాలు అరికట్టడం సాధ్యమవుతుంది. సిఐటియు ఈ లక్ష్యంతో ఫిబ్రవరిలో చెన్నైలో జాతీయ వర్క్‌షాప్ నిర్వహించింది. పై చట్టాలను ఆయుధంగా ఉపయోగించుకొని మహిళలపై పనిప్రదేశాల్లో అత్యాచారాలు అరికట్టేందుకు గట్టి చర్యలు చేపట్టాలని నిర్ణయించింది. దేశవ్యాప్తంగా సంఘటిత, అసంఘటిత రంగాల్లోనూ చదువుకున్న మహిళలతో సహా అన్నిరంగాల్లో శ్రామిక మహిళల పాత్ర పెరిగింది. పెట్టుబడిదారీ వ్యవస్థలో నిరుద్యోగుల పోటీ పెంచి కార్మికుల డిమాండ్లు తగ్గించడానికి మహిళలను ఉపాధి వైపు ప్రోత్సహిస్తున్నారు. మహిళలు అన్ని రంగాల్లోనూ పని ప్రదేశాల్లో కనిపిస్తున్నారు. మహిళలు ఎక్కువ మంది పనిచేసే చోట్ల కూడా పురుష సూపర్‌వైజర్లు ఉంటున్నారు. యజమానులుగా, పై అధికారులుగా పురుషులు ఉన్న కంపెనీల్లో లైంగిక వేధింపులపై ఫిర్యాదులున్నాయి. కొన్ని చోట్ల సహ పురుష ఉద్యోగుల నుంచి కూడా మహిళలు ఇబ్బందులు ఎదుర్కొంటున్నారు. లైంగిక వేధింపులు అరికట్టడానికి ఒక ఉద్యమం సాగాలి. మహిళలపై వేధింపులకు పాల్పడే పురుషుల్లో మార్పు తీసుకురావాలి.

తాగుబోతులు కూడా పురుషుల్లోనే ఉంటారు. తాగుడు ఉద్యమం మహిళల ఉద్యమం కాదు. పురుషులు చేపట్టవలసిన ఉద్యమం. అలాగే వేధింపులు కూడా.

ట్రేడ్ యూనియన్ల బాధ్యత

మహిళలకు రాజకీయ, ఆర్థిక, సాంఘిక హక్కులు సమానంగా ఉండాలని కోరుకునేది సిఐటియు. భారత రాజ్యాంగం ఆర్టికల్ -14 ప్రకారం స్త్రీ, పురుషుల మధ్య సమానత్వాన్ని చాటి చెప్పింది. స్త్రీ, పురుషుల మధ్య వివక్ష పాటించడం నేరం. ట్రేడ్ యూనియన్లన్నీ లైంగిక వేధింపులపై పోరాడాలి. ఇటువంటి వివక్ష పాటించే వారిపై సిఐటియు చొరవ తీసుకొని వేధింపులను అరికట్టవలసిన బాధ్యత ఉంది. మహిళలకు పని ప్రదేశాల్లో భద్రత కల్పించడం యాజమాన్యం బాధ్యత. అయితే ఈ బాధ్యతను యాజమాన్యానికే వదిలేయడం సరికాదు. పని ప్రదేశంలో వివక్షకు గురైన మహిళలు వచ్చి యూనియన్‌కు చెప్పుకునే విధంగా సిఐటియు యూనియన్‌లు విశ్వాసం కల్పించాలి. కుటుంబాల్లో చెప్పుకోవడానికి శ్రామిక మహిళలు చాలా చోట్ల భయ పడతారు. అత్యాచారాలకు పాల్పడే వారిపై కుటుంబ సభ్యులు కఠినంగా వ్యవహరించ కుండా శ్రామిక మహిళలనే పని నుండి మాన్పించడం, అనుమానించడం కూడా చూస్తున్నాం. తమను ఉద్యోగం నుంచి తొలగిస్తారనే భయంతో శ్రామిక మహిళలు ఫిర్యాదు చేయడానికి కూడా వెనకాడతారు. యూనియన్ ఈ బాధ్యతను చేపట్టాలి. అప్పుడే శ్రామిక మహిళలకు మన యూనియన్‌పట్ల విశ్వాసం పెరుగుతుంది. అయిపోయిందిలే అని చాటుగా సర్దుబాట్లు చేయడం, రాజీచేయడం సరైనది కాదు. దీనివల్ల పని ప్రదేశాల్లో మహిళలకు విశ్వాసం కల్పించలేం. ఇది సరైన పద్ధతి కాదు. బాధితుల పట్ల బాధ్యత కంటే దోషులపట్ల సానుభూతి చూపినట్లు అవుతుంది. సిఐటియు నాయకత్వాలు అటువంటి పొరపాట్లు జరగకుండా బాధితులపట్ల బాధ్యతగా వ్యవహరించాలి. మహిళలు తమ పాత్ర నిర్వహించలేనంత

వరకు కార్మిక సంఘాలు అభివృద్ధికావు. పురుషులతో సమానంగా మహిళలు సమ్మె పోరాటాల్లో పాల్గొంటున్నారు. జైలు శిక్ష అనుభవిస్తున్నారు. అణిచివేతకు గురౌతున్నారు. అయినా వారికి యూనియన్‌లో దక్కవలసిన స్థానాలు దక్కడం లేదని కామ్రేడ్ బి.టి రణదివే ఆవేదనతో చెప్పారు. మహిళా కార్మికులను పెట్టుబడిదారులు ఆర్థికంగా, కుటుంబంలో మగవారు సామాజికంగా దోచుకుంటున్నారని, శ్రామిక మహిళలు ఈ దోపిడీలకు వ్యతిరేకంగా పోరాడాలని ఆయన పిలుపునిచ్చారు.

చట్టాన్ని ఎలా అమలు చేయాలి?

చట్టం అమలులో అంతర్గత ఫిర్యాదు కమిటీ కీలకం. ఫిర్యాదు సకాలంలో చేయకుంటే ఎటువంటి ఫలితం ఉండదు. లైంగిక వేధింపులకు గురైన మహిళలు ఫిర్యాదు చేయగలిగేట్లు మన సంఘం తోడ్పడాలి. ఫిర్యాదు ఇచ్చినంత మాత్రాన సరైన చర్యలు ఉంటాయని ఆశించలేం. ప్రతి పరిశ్రమలోనూ చట్ట ప్రకారం అంతర్గత ఫిర్యాదు కమిటీ వేయాలి. ప్రతి యూనియన్ తమ యాజమాన్యాలకు కమిటీ వేయాలని లేఖ ఇవ్వడం అవసరం. అంతర్గత ఫిర్యాదు కమిటీలో చురుకైన మహిళా ప్రతినిధులుండాలి. ఈ కమిటీకి కోర్టుకంటే ఎక్కువ అధికారాలున్నాయి. ఈ కమిటీ తొంభై రోజుల్లో తీర్పు ఇస్తుంది. లైంగిక వేధింపులు తీవ్రంగా ఉంటే దానికి పాల్పడిన వారిని ఎంతటి వారైనా ఉద్యోగం నుంచి కూడా తొలగించొచ్చు. ఎంతటి ఉన్నత అధికారి అయినా దీనికి బద్ధుడైవుండాలి. కోర్టుల్లో తీర్పులు రావాలంటే సంవత్సరాలు పట్టే విషయాన్ని రోజుల్లోనే ఈ కమిటీ చేయగలదు. ఈ కమిటీలో శ్రామిక మహిళలకు ఉపయోగపడే విధంగా సిఐటియు కృషి చేయాలి.

పని ప్రదేశాల్లో లైంగిక వేధింపులు అంటే ఏమిటి ?

లైంగిక వేధింపులు అనగా ఒక వ్యక్తిగానీ, వ్యక్తులు గానీ క్రింది పేర్కొన్నట్లు అభ్యంతకరంగా ప్రవర్తించడం.

1) చేతులతో, శారీరకంగా తాకటం

2) లైంగిక చర్యలు కోసం వత్తిడి చేయడం లేదా అభ్యర్థించడం

3) లైంగికపరమైన కామెంట్లు చేయడం

4) అభ్యంతరకరమైన వీడియోలు, ఫోటోలు చూపటం లేదా పంపటం

5) మాట ద్వారా కానీ చేతల ద్వారా కానీ అభ్యంతరకరమైన లైంగిక ప్రవర్తన వ్యక్త పర్చడం.

పని ప్రదేశాల్లో జరిగే లైంగిక వేధింపులు అంటే లైంగిక దాడిని ఏ మాత్రం నహించకూడదు. అది మనం గుర్తు పెట్టుకోవలసిన అంశం.

పని ప్రదేశం అనగానేమి ?

‘ఎక్కడైతే కార్మికులు పనిచేస్తారో కంపెనీ కల్పించే రవాణా సదుపాయాలతో సహా అన్ని ప్రాంతాలనూ పని ప్రదేశాలుగా చూడాలి. ఈ నిర్వచనం ప్రకారం కార్మికురాలు ఇంటి వద్ద ఉండి పని చేసినా, ఫ్యాక్టరీలో పనిచేసినా, సంఘటిత, అసంఘటిత రంగంలోనైనా దానిని పని ప్రదేశంగా పరిగణించాలి.

ఫిర్యాదు కమిటీలు

ఈ చట్ట ప్రకారం రెండు రకాలైన ఫిర్యాదు యంత్రాంగం ఉంటుంది

1) అంతర్గత ఫిర్యాదు కమిటీ (ఐసీసీ) - సంఘటితరంగం కోసం

2) స్థానిక ఫిర్యాదు కమిటీ (ఎల్సీసీ) - అసంఘటితరంగం కోసం

పై కమిటీల్లో 50 శాతం మంది మహిళా ప్రతినిధులు ఉండాలి. సభ్యులు 3 సంవత్సరాలకు మించి ఆయా కమిటీల్లో కొనసాగకూడదు. ఆ కమిటీల్లో లైంగిక వేధింపు సమస్యలపై పనిచేసే అనుభవం కలిగిన ఎన్జీఓ సంఘంలో ఉండే సభ్యు డొకరు ఉండాలి.

ప్రతి జిల్లాలో జిల్లా అధికారి ఎల్సీసీని ఏర్పాటు చేయాలి. ప్రతి గ్రామంలో, తాలుకాలో, బ్లాకులో, గిరిజన ప్రాంతాల్లో, మన్సిపాలిటీ వార్డుల్లో నోడల్ ఆఫీసర్ను ప్రకటించవలసిన బాధ్యత జిల్లా అధికారిదే. పని ప్రదేశాల్లో లైంగిక వేధింపులపై ఫిర్యాదులు ఈ నోడల్ అధికారి స్వీకరించాలి.

ఫిర్యాదు రాత పూర్వకంగా ఉండాలి. లైంగిక వేధింపు గురించి వివరించాలి. ఫిర్యాదులో సంబంధించిన తేదీలు, సమ

యం, ప్రాంతం, ఫిర్యాదుచేసే వారి పేరు, వేధింపులకు గురిచేసిన వారి వివరాలు, డ్యూటీపరంగా వారి మధ్య ఫిర్యాదులను బలపరిచే సాక్ష్యాలు, సాక్షుల పేర్లు ఇవ్వచ్చు. ఈ ఫిర్యాదు కమిటీకి సాక్ష్యం కోసం ఎవరినైనా పిలిచే అధికారం ఉంటుంది.

మధ్యంతర చర్యలు

ఫిర్యాదుపై విచారణ జరిగే క్రమంలో ఫిర్యాదు చేసిన మహిళ సెలవు (మూడు నెలలకు మించకుండా) పైగానీ, బదిలీపై గానీ వెళ్లాలనుకుంటే రాత పూర్వకంగా అభ్యర్థించొచ్చు. వేధింపులకు గురిచేసిన వ్యక్తిని బదిలీ చెయ్యాలని కోరవచ్చు. తన పనిపై నివేదిక లివ్వడం, రహస్య నివేదికలివ్వడం, విద్యా సంస్థలు వంటి వాటిలో తనపై అజమాయిషీ చేయడం నిరోధించాలని కమిటీని కోరవచ్చు.

కమిటీ చేయాల్సిన సూచనలు

లైంగిక వేధింపులపై విచారణ జరిపి తరువాత ఆయా కమిటీలు కింది అంశాలను సూచించవచ్చు.

ఎ) క్రమశిక్షణా చర్యలు

బి) రాత పూర్వక క్షమాపణా పత్రం

సి) తీవ్రంగా మందలించడం

డి) హెచ్చరిక చేయడం

ఇ) వారి పనులకు ఆక్షేపణ తెలియజేయటం

ఎఫ్) ప్రమోషన్స్ నిలిపివేయటం

జి) ఉద్యోగం నుండి తొలగించడం

హెచ్) ఆర్థికంగా పరిహారం చెల్లించటం.

విచారణకు కాలపరిమితి :

1) ఫిర్యాదు చేయవలసిన సమయం

- లైంగిక వేధింపులు జరిగిన 3 నెలల్లోపు

2) వేధింపులకు గురిచేసిన వారికి

- ఫిర్యాదు చేసిన 7 రోజుల్లోపు నోటీసులు

3) విచారణ పూర్తి

- 90 రోజుల లోపు

4) ఐసీసీ / ఎల్సీసీ రిపోర్టు ఇవ్వవలసిన సమయం -విచారణ పూర్తైన 10 రోజుల లోపు

5) తిరిగి ఫిర్యాదు (అప్పీలు)

- సూచనలు చేసిన తరువాత 90 రోజుల్లోపు

కమిటీ సూచనలు అమలుచేయకపోతే

యజమానులకు వేసే పెనాల్టీలు

1) అంతర్గత ఫిర్యాదు కమిటీతో (ఐసీసీ) వేయక పోయినా

2) ఫిర్యాదు కమిటీతో సూచనలు అమలు చేయకపోయినా

3) జిల్లా అధికారికి వార్షిక నివేదిక పంపించకపోయినా

4) విచారణకు సహకరించక పోయినా, అందుకు ప్రయత్నించినా, నిబంధనలకు, చట్టానికి విరుద్ధంగా ప్రవర్తించినా

యాజమాని మీద రూ.50 వేల వరకు జరిమానా విధిస్తారు. మహిళలపై పని ప్రదేశాల్లో జరిగే కింది చర్యలు లైంగిక వేధింపులను సూచిస్తాయి. వీటిపై విచారణ జరపాలి.

1) కార్మికురాలిని/ఉద్యోగస్తురాలిని బహిరంగంగా విమర్శించటం, కించపరచటం, నిందించటం, మందలించటం.

2) కంపెనీ కార్యక్రమాల నుండి ఎటువంటి సమంజసమైన కారణం లేకుండా కార్మికురాలిని దూరం చేయటం.

3) వ్యక్తిత్వాన్ని, కెరీర్ను దిగజార్చే విధమైన స్టేట్మెంట్స్ ఇవ్వటం

4) అక్రమంగా పనిలో నుండి లేదా బాధ్యత నుండి తొలగించటం

5) అతి తక్కువ/ అతి ఎక్కువ పని కేటాయించటం

6) అకారణంగా అధికారుల మాటను ఖాతరు చేయకపోవటం

7) చేసే ప్రతి పనినీ అన్యాయంగా తనిఖీ చేయటం

8) అకారణంగా జరిగే పొరపాట్లకు అదే పనిగా నిందించటం, అభాసుపాలు చేయటం

9) తనకు సంబంధంలేని పనులను అప్పగించి తరచుగా ఒంటరిని చేసి ఇబ్బందికి గురి చేయటం

10) ఒంటరిని చేస్తూ కించపరచటానికి పదే పదే ప్రయత్నించటం

11) పని ప్రదేశాల్లో, పని పరిస్థితుల్లో కావాలని జోక్యం చేసుకోవటం

12) తోటి కార్మికుల ముందు కించపరచటం, తప్పుడు ప్రచారం చేయటం

13) విచక్షణా రహితంగా క్రమశిక్షణ చర్యలు తీసుకోవటం

14) సమయం, బడ్జెట్, అటానమీ, ట్రైనింగ్ వంటివి ఇవ్వకుండా, విజయం సాధించకుండా అడ్డుకోవటం.


బిల్కిస్ బానో బతికి గెలిచింది

...ఫిబ్రవరి 27, 2002 ఆ రోజు ఏం జరిగిందంటే

అయోధ్య నుంచి అహ్మదాబాద్ వెళ్లే సబర్బతి ఎక్స్‌ప్రెస్.. ఎప్పటిలాగే గోద్రా దగ్గర ఆగింది. క్షణం దాటితే మరో స్టేషన్ కు వెళ్లిపోతుంది. కానీ, ఆ 'క్షణానికి' రక్తదాహం వేసింది. మూకుమ్మడిగా చుట్టుముట్టారు దుండగులు. పిల్లాపాప, ఆడమగా తేడా లేదు. అయ్యో! పాపం అన్న నాథుడే లేదు. బోగీలకు నిప్పు పెట్టారు. హాహాకారాలు, అరుపులు, పెడబొబ్బలు, కళ్ల ముందే బోగీ మాడి మసైపోయింది. 59 మంది ప్రయాణీకులు నిట్టనిలువున తగలబడ్డారు. క్షణాల్లో మాంసపు ముద్దలుగా మిగిలారు. ఎక్కడ చూసినా శవాల కమరు వాసన. ఆశలను, కలలను, బాధ్యతలను మోసుకెళ్లే బోగీ.. శ్మశానంలో ఘోరీలా భీతిగాలిపింది. ఆ సంఘటన దేశవ్యాప్తంగా సంచలనం రేకెత్తించింది. రైల్వే స్టేషన్ లో అంటుకున్న ఆ మంటలు గుజరాత్ రాష్ట్రమంతా అంటుకున్నాయి. రెండు మతాల మధ్య అల్లర్ల అగ్గి రాజుకుంది. ఈ అల్లర్ల నుంచి తప్పించుకున్న వేల మంది ముస్లింలు ఉన్నఫళంగా ప్రాణాలను అరచేతిలో పెట్టుకుని తరలిపోవడం మొదలెట్టారు. అందులో ఒకటి - బిల్కిస్ బానో కుటుంబం. మార్చి 3వ తేదీన బిల్కిస్ తోపాటు ఆమె కుటుంబ సభ్యులు ట్రక్కులో వెళుతున్నారు. ఆ ట్రక్కు మీద దుండగుల కన్ను వడింది. మారాణా యుధాలతో అడ్డగించారు. బిల్కిస్ బానో ఉక్కిరిబిక్కిరి అయ్యింది. మూక మొత్తం మీద పడ్డారు. కాళ్లావేళ్లా పడినా కనికరించలేదు. ఆమె అత్యాచారానికి గురైంది. ఆమె కుటుంబానికి చెందిన 14 మందిని అక్కడికక్కడే చంపేశారు. మూడేళ్ల చిన్న పిల్లలను బండకు బాది ప్రాణం తీశారు. అంతా క్షణాల్లో అయిపోయింది. అమాయక కుటుంబం ఆయువు గాల్లో కలిసిపోయింది. భయంతో బతికి..

లోకీక భారత్ ను తీవ్ర దిగ్భ్రాంతికి గురి చేసింది సంఘటన. మానవతావాదులు గొంతెత్తి నిరసన వ్యక్తం చేశారు. పత్రికల

గుండెలు కన్నీటితో తడిచి.. బాధితుల గొంతుక అయ్యాయి. ఆ సమయంలో బిల్కిస్ ఐదు నెలల గర్భవతి. ఆ విషాదాన్ని గుర్తు



చేసుకుంటూ "ఒక మనిషిగా.. ఒక పౌరురానిగా.. ఒక మహిళగా.. ఒక తల్లిగా.. నాకున్న హక్కులన్నింటినీ కాలరాశారు. అందుకే ఇన్నేళ్లు పోరాడాల్సి వచ్చింది.." అంటూ ఈ నాటికీ ఆ రోజును తలచుకొని భయభ్రాంతురాలు అవుతోందాతల్లి. కుటుంబ సభ్యులందరినీ చంపేసిన తర్వాత.. అగంతకులు బిల్కిస్ కూడా మరణించిందని భావించి అక్కడ నుంచి వెళ్లిపోయారు. బిల్కిస్ కు మెలకువ వచ్చి చూసేసరికి చుట్టూ రక్తపుటేరుల ప్రవాహం కనిపించింది. కాళ్లు చేతులు తెగిన శరీరాలు.. తలలు తెగిన మొండి దేహాలు.. భయంకరమైన భీతావహ దృశ్యం కనిపించింది. ఎక్కడ చూసినా శవాలే! అలాంటి పరిస్థితిలో ఏం చేయాలో దిక్కు తెలియక పరిగెత్తుకుంటూ దగ్గరలో ఉన్న ఒక గుట్టమీదకు వెళ్లి అక్కడ తలదాచుకుంది బిల్కిస్. ఆ మర్నాడు ఆ గుట్ట మీదకు కొందరు ఆదివాసీలు వచ్చి ఆమె దయనీయ పరిస్థితిని చూసి కట్టుకోవటానికి బట్టలు, తాగటానికి నీళ్లు ఇచ్చారు. ఆ తర్వాత ఆమెకు ఒక పోలీసు కానిస్టేబుల్ కనిపించాడు. జరిగింది అతనికి చెబితే - ఆమెను సమీపంలో ఉన్న పోలీసు స్టేషన్ కు తీసుకువెళ్లాడు. కానీ, అక్కడ పోలీసులు ఆమె ఫిర్యాదును నమోదు చేసుకునేందుకు నిరాకరించారు. సమీపంలో ఉన్న ఒక రిలీఫ్ క్యాంప్ కు పంపేశారామెను. అక్కడ ఉన్న ఆమె భర్త యాకుబ్ కు తాను అనుభవించిన నరకాన్ని వివరించింది బిల్కిస్.

పురైలు మాయం చేశారు

ఈ లోపు బిల్కిస్ కుటుంబ సభ్యుల శవాలను కొందరు స్థానిక ఫోటోగ్రాఫర్లు చూశారు. ఈ వార్త మీడియాలో రావటంతో తప్పనిసరి పరిస్థితుల్లో పోలీసులు కేసు నమోదు చేసుకున్నారు. కానీ, పోస్ట్ మార్టమ్ సరిగ్గా చేయించలేదు. 2004లో సీబీఐ దర్యాప్తులో భాగంగా పాతిపెట్టిన శవాలను వెలికితీస్తే - బిల్కిస్ కుటుంబ సభ్యుల పురైలు కనిపించలేదు. భవిష్యత్తులో ఎప్పుడైనా మళ్లీ పోస్ట్ మార్టమ్ చేయించాల్సి వస్తే - ఎవరి శరీరం ఎవరిదో గుర్తు పట్టకుండా పురైలను పోలీసులే తొలగించారని తర్వాత జరిగిన దర్యాప్తులో తేలింది.

లైంగిక అత్యాచారం జరిగిన 15 రోజుల తర్వాత ప్రజల నుంచి తీవ్ర ఒత్తిడి రావటంతో తప్పనిసరి పరిస్థితుల్లో పోలీసులు బిల్కిస్ వాంగ్మూలం నమోదు చేశారు. ఆధారాలు లేని కారణంతో ఈ కేసును 2003లో క్లోజ్ చేశారు. అయితే తనకు జరిగిన అన్యాయాన్ని ప్రపంచానికి తెలపాలనే ఉద్దేశంతో జాతీయ మానవ హక్కుల కమిషన్ సాయంతో సుప్రీంకోర్టులో పిటిషన్ దాఖలు చేసింది బిల్కిస్. మొదట సుప్రీంకోర్టు గుజరాత్ ప్రభుత్వాన్నే ఈ కేసు దర్యాప్తు చేయమని ఆదేశించింది. గుజరాత్ పోలీసులు బిల్కిస్ ను, ఆమె భర్తను వేధిస్తున్నారని తేలటంతో సీబీఐ అధికారులు రంగంలోకి దిగి మొత్తం రికార్డులను జప్తు చేశారు. దర్యాప్తు ప్రారంభించి 2004లో సుప్రీంకోర్టుకు తుది నివేదికను సమర్పించారు. బిల్కిస్ కేసును బయటకు రాకుండా చూడటానికి గుజరాత్ రాష్ట్ర ప్రభుత్వం ప్రయత్నించిందని.. ఈ నివేదికలో సీబీఐ పేర్కొంది. గుజరాత్ లో నిష్పక్షపాతంగా విచారణ జరిగే అవకాశం లేదు కాబట్టి మహారాష్ట్రకు ఈ కేసు విచారణను మార్చాలని కూడా కోరింది. 2004లో సుప్రీంకోర్టు ఈ అభ్యర్థనను అంగీకరించింది. ఈ కేసు విచారణను

(తరువాయి భాగం 20వ పేజీలో..)

మున్సిపల్ కార్మికుల ఒకరోజు సమ్మె విజయవంతం

రాష్ట్రంలోని తెలుగుదేశం ప్రభుత్వం సంస్కరణల పేరుతో ప్రైవేటీకరణ దిశగా అడుగులు వేయడాన్ని నిరసిస్తూ మే 22న మున్సిపల్ కార్మికులు సమ్మెను జయప్రదం చేశారు. పౌరసేవల బాధ్యతల నుండి ప్రభుత్వం తప్పుకొని కార్పొరేట్ సంస్థలకు కట్టబెట్టేందుకు పాకులాడుతోంది. కార్మికుల సంక్షేమాన్ని గాలికొదిలేసి కాంట్రాక్టర్ల వ్యవస్థను అందల మెక్కించాలనుకుంటోంది. పర్మినెంట్ ఉద్యోగాలకు 2/94 జీఓ ద్వారా చెక్కపెట్టి కాంట్రాక్టు వ్యవస్థను తెచ్చింది తెలుగు దేశం ప్రభుత్వమే. కాంట్రాక్టు విధానానికి తూట్లు పొడిచి పొరుగు సేవల విధానాన్ని (ఔట్ సోర్సింగ్) తెచ్చింది, దానికి కూడా పంగనామాలు పెట్టి వర్క్ ఔట్ సోర్సింగ్ విధానానికి చంద్రబాబు ప్రభుత్వం తెరలేపింది.

ఈ నూతన విధానాన్ని మున్సిపల్ రంగంలో ప్రయోగించే లక్ష్యంతో గత ఒకటిన్నర సంవత్సరాల కాలంగా తెలుగుదేశం ప్రభుత్వం అడుగులేస్తోంది. అందులో భాగంగానే 31.12.2015న 279 జీఓను తీసుకొచ్చింది. పట్టణాల పరిశుభ్రత గురించి, వాటి అభివృద్ధి రాష్ట్ర అభివృద్ధికి మూలం అని చెబుతున్న పాలకులు చెట్టు పేరు చెప్పి కాయలమ్ముకునే చందంగా వ్యవహరిస్తున్నారు. పట్టణాల పరిశుభ్రత గురించి వాగడంతప్ప చేసిందేమీ లేదు.

పట్టణాలు పరిశుభ్రంగా ఉండాలంటే అందుకు కావలసింది, పట్టణ వైశాల్యానికి అనుగుణంగా పారిశుధ్యం ఇంజనీరింగ్ సిబ్బంది. వారు పని చేయడానికి అవసరమైన పనిముట్లు, ఇవి అత్యంత కీలకమైనవి. 15 ఏళ్లుగా ఈ రెండు విషయాలనూ నిర్లక్ష్యం చేశారు. పట్టణాలు విస్తరించాయి. ఆవాసాలు పెరిగాయి. జనాభా పెరిగింది. మార్కెట్ రంగంలో వచ్చిన మార్పులు “వాడి పారేసే” (యూజ్ అండ్ థ్రో) వినిమయ సంస్కృతి పెరిగింది. రోడ్లు - డ్రైనేజీ కాల్వలు పరిమాణం పెరిగింది. మంచినీటి సరఫరా విస్తీర్ణం పెరిగింది. వ్యర్థపదార్థాలను సేకరించి తరలించేందుకు అవసరమైన వాహనాలు,

వాటి మీద పని చేసే కార్మికుల అవసరం పెరిగింది. వీటిపట్ల పాలకులు తగిన శ్రద్ధ పెట్టడం లేదు. ఎండనక - వాననక నిత్యం దగ్గుతూ, తుమ్ముతూ పనిచేసే కార్మికులకు 5 ఏళ్లుగా కనీస అవసరాలైన మాస్కులు, గ్లోజులు ఇవ్వడం లేదు.

ప్రజావసరాలకు అనుగుణంగా సేవలు అందించాలనే లక్ష్యాన్ని తలకు మించిన భారంగా పాలకులు భావిస్తున్నారు. ఏదో రకంగా ఈ భారాన్ని తొలగించుకొని ప్రైవేటు, స్వచ్ఛంద సంస్థలకు అప్పగించి చేతులు దులిపేసుకోవాలనే కృత నిశ్చయానికి ప్రభుత్వాలు వచ్చాయి. దీని కోసం ‘వర్యావరణం - పరిరక్షణ’ను అడ్డం పెట్టుకొంటున్నారు.

ఒక వైపు అడవులు నరికేస్తున్నారు. పచ్చని పొలాలను రాతి నేలలుగా మారుస్తున్నారు. ఆక్వాఫుడ్ పార్కులు, అణువిద్యుత్ కేంద్రాల నిర్మాణాల పేర్లతో భూగర్భజలాలను కలుషితం చేస్తున్నారు. నదుల్లో, కాలువల్లో ఇసుక మేట్లను అక్రమ వ్యాపారాలకు అడ్డాలుగా మార్చుకుంటున్నారు. ఇవన్నీ పాలకుల తప్పిదాలు. వీటి మూలంగానే వాతావరణం కలుషితమవుతోంది. భూగర్భ జలాలు అడుగంటిపోయాయి. ప్రజానీకానికి నిత్యం రోగాలు రావడానికి, తాగడానికి గుక్కెడు నీళ్ల కోసం కిలోమీటర్ల కొద్దీ వెళ్లాల్సిన దుస్థితిని తెచ్చిపెట్టాయి. వచ్చిన జబ్బు ఒకటయితే మందు వేరేది వేసినట్టు తప్పులన్నీ తమ దగ్గర పెట్టుకొని కార్మికుల మీద, ప్రజల మీద ఈ నెపాన్ని తోసేసి తప్పించుకోజూస్తున్నారు పాలకులు.

ప్రజల జీవాలకు చిల్లులు పెట్టి కాంట్రాక్టర్లకు దోచిపెట్టాలని చూస్తున్నారు. కార్మికులను బానిసలుగా మార్చే కుట్రలు జరుగుతున్నాయి. కార్మికులను అభద్రతకు గురిచేస్తూ, బడా కాంట్రాక్టర్లకు తాకట్టుపెట్టే 279 జీఓ రద్దుకై రాష్ట్రంలో 17 నెలలుగా పోరాటాలు జరుగుతున్నాయి. కాంట్రాక్టు, ఔట్ సోర్సింగ్ కార్మికుల జీతాల పెంపు జీఓ 151ని వీరికి వర్తింపజేయాలని 8 నెలలుగా పోరాటాలు కొనసాగుతున్నాయి. తెలుగుదేశం

ప్రభుత్వం మొండిగా వ్యవహరిస్తోంది. కార్మికుల రోదనను పెడ చెవిన పెడుతోంది. మున్సిపల్ రంగంలోని రాష్ట్ర జేఏసీ నాయకత్వం ఏప్రిల్ నుండి మే 22 వరకు దశలవారీ ఆందోళనా పోరాటాలకు పిలుపునిచ్చింది. ఈ క్రమంలో ప్రభుత్వం మరింత దుర్మార్గంగా 279 జీఓ అమలుకు అవసరమైన 159, 160 జీఓలను జారీ చేయడం కార్మికుల్లో తీవ్ర ఆగ్రహవేశాలకు కారణమైంది. దీన్ని నిరసిస్తూ ఏప్రిల్ 27న జరిగిన మున్సిపల్ ఆఫీసుల ఎదుట ధర్నాల్లో సుమారు 6 వేల మంది కార్మికులు పాల్గొన్నారు.

మండుటెండలను సహితం లెక్కచేయకుండా ప్రభుత్వ విధానాలను నిరసిస్తూ వివిధ రూపాల్లో, వినూత్న పద్ధతుల్లో ఆందోళనలు, పోరాటాలు కొనసాగాయి. పని ముట్లతో ర్యాలీలు నిర్వహించి, ప్రభుత్వానికి తమ నిరసన తెలిపారు. 48 గంటల దీక్షలు, రిలే దీక్షలు నిర్వహించారు. మే 18న జరిగిన జిల్లా, స్థానిక ధర్నాల్లో వేలాది మంది వీధుల్లోకి వచ్చి కదంతొక్కారు. ప్రభుత్వం నుండి స్పందన లేకపోవడంతో మే 22న సమ్మె చేశారు. విచ్చిన్నం చేసేందుకు ప్రభుత్వం చేసిన ప్రయత్నాలను తిప్పికొట్టి సమ్మెను కార్మికవర్గం విజయవంతం చేసింది. శ్రీకాకుళం, విజయనగరంతో సహా అనేక జిల్లాల్లో మిలిటెంట్ గా కార్యక్రమం జరిగింది. విశాఖనగరం వేలాది మంది జీవీఎంసీ గేట్ ముందు బైరాయించారు. అనంతపురంలో మెడకు ఉరితాళ్లతో వినూత్న పద్ధతిలో ర్యాలీలు నిర్వహించారు. ఈ సమ్మెలో సుమారు 22 వేల మంది పాల్గొనగా ప్రదర్శనలు, ధర్నాలు, ముట్టడిలో 12 వేల మంది కార్మికులు పాల్గొన్నారు.

ప్రభుత్వ నిరంకుశ విధానాలను తిప్పికొట్టేందుకు అన్ని వర్గాల ప్రజల మద్దతును కూడగట్టుకునేందుకు కార్మికులు నడుం బిగించారు. మున్సిపల్ కార్మికుల పోరాటాన్ని విశాలవంతమైన ప్రజా పోరాటంగా మలుచుకొని సాగిస్తే విజయం సిద్ధించడం ఖాయం.

సమాజంలో జీవించి ఉన్న వేమన

- పి.అజయకుమార్

ప్రజా కవి వేమన సాహితీ సమాలోచన రాష్ట్ర సదస్సు ఏప్రిల్ 30వ తేదీన అనంతపురంలో జరిగింది. ప్రజాశక్తిబుక్ హౌస్, సాహితీ స్రవంతి, మరో 250 ప్రజా సంఘాలు కలిసి ఈ సదస్సును నిర్వహించాయి. సదస్సుకు ఆంధ్రప్రదేశ్ ప్రభుత్వభాషా సాంస్కృతికశాఖ సహకారం ఇచ్చింది. కేంద్ర సాహిత్య అవార్డు గ్రహీత రాచపాళెం చంద్రశేఖరరెడ్డి ప్రారంభ సభకు అధ్యక్షత వహించారు. సభలో ప్రముఖ కవి మేడిపల్లి రవికుమార్, అనంతపురం ఎమ్మెల్యే వై.ప్రభాకరచౌదరి, రాయలసీమ అభివృద్ధి వేదిక అధ్యక్షుడు వై.గేయానంద్, సాహితీ స్రవంతి ప్రధాన సంపాదకులు తెలకపల్లి రవి, కొలకలూరి ఐనాక్, తెలుగు విశ్వవిద్యాలయ వైస్ ఛాన్సలర్ ఎన్.గోపి, రచయిత, విమర్శకులు సింగమనేని నారాయణ తదితరులు హాజరయ్యారు. సాయంత్రం కవులు, సాహితీ విమర్శకులతో సదస్సు కూడా జరిగింది.



ముద్రణా సంస్థ వేమన మీద ముద్రించిన 14 పుస్తకాలను విడుదల చేశారు. ఆ రోజున ఆ పుస్తకాలను సగం ధరలకే అమ్మారు. ప్రారంభ సభలో మాట్లాడిన వారు చెప్పిన కొన్ని ముఖ్యమయిన విషయాలు..

ఆదికాలంలో తిక్కన, మధ్యకాలంలో వేమన, ఆధునిక కాలంలో గురజాడ ప్రజాకవులుగా పేరు పొందారు. వేమన ప్రజాకవి అంటే అందరూ ప్రజల కవికాదు అని ఎవరో ఒక

చురక అంటించారు. పురాతన కాలంలో కూడా చార్వాకులు, జైనులు, బౌద్ధులు గడ్డకట్టుకుపోయిన సామాజిక వ్యవస్థను కరిగించే ప్రయత్నం చేశారు. వేమన ఆకోవలోకి వస్తారు.

విశ్వమానవ ప్రేమను వేమన ప్రతిపాదించారు. వేమన సంస్కరణ ఉద్యమానికి పునాదిగా ఉన్నారు. వానలో తడవనివారు వేమన పద్యం విననివారు ఉండరు. వేమన ప్రజల్లో తిరుగుతూ పద్యాలు చెప్పి నిద్రలేపారు. కవులు రచనలు చేసి పక్కకు వెళ్తారు. రాసిన కాలంలో గుర్తింపు ఉండదు. తరువాతి కాలంలో గుర్తింపు వస్తుంది. వేమన విశ్వకవి మాత్రమే కాదు. విశ్వజనీకమయిన కవి. 1730లోనే వేమన పద్యాలను పారిస్ నగరంలో ముద్రించారు. ఇంగ్లీషు పాలకుడయిన సి.పి.బ్రౌన్ వేమన పద్యాలను పుస్తక రూపంలో తెచ్చారు. వేమన సాహిత్యం మన జీవితానికి, మన సమాజానికి అన్వయించుకోవటానికి పనికొస్తుంది.

మధ్యయుగాల్లో, అంధకారయుగంలో పుట్టినా సమాజాన్ని నిద్రలేపాడు. ప్రజల ఆలోచనల మీద, సంస్కృతి మీద నియంత్రణ పెడుతున్న ప్రస్తుతకాలంలో వేమన సాహిత్యం అవసరం. మూఢ నమ్మకాలని నిర్మూలించటానికి ఆంధ్రులకి, తెలుగు వారికి ఇచ్చిన తరతరాల సంపదే వేమన శతకాలు, పద్యాలు. వాదనలను, తర్కాన్ని, కారణాలను, నిర్ధారణలను నిరాకరించే ఆధునికానంతర వాదాన్ని వెనక్కి గొట్టటానికి వేమన పద్యం కొత్త ఆయుధం.

మధ్యాహ్న భోజనానంతరం దాదాపు రెండు గంటలపాటు 'ప్రజాకవి వేమన' రూపక

కళా ప్రదర్శన వేమన బోధనలను కళ్లకు కట్టింది. ముందుగా చేయగూడని పనిని కళాకారులు చేసి చూపిస్తారు. అప్పుడు వేమన పాత్రధారి ఆపని ఎలా తప్పో పద్యరూపంలో పాడి వినిపిస్తాడు. అటువంటి రూపాలు చాలా ప్రదర్శించారు. అటువంటివి కొన్ని..

తల్లిదండ్రులను తమ పిల్లలు ఇంట్లో ఉంచుకోకుండా వృద్ధాశ్రమంలో చేర్చిస్తారు. వృద్ధులు పడే బాధ వర్ణనాతీతం. అప్పుడు వేమన పాత్రధారివచ్చి,

‘తల్లి దండ్రీ మీద, దయలేని పుత్రుడు పుట్టనేమి? వాడు గిట్టనేమి?

పుట్టలోని చెదలు పుట్టవా గిట్టవా

విశ్వదాభిరామ వినురవేమ’ అంటూ ఆలపిస్తాడు.

ప్రకృతి సిద్ధమైన భూమిని స్వాహా చేయటం, కబళించటం చూపిస్తారు. అప్పుడు వేమన పాత్రధారి వచ్చి

‘భూమినాదియన్న భూమి పక్కన నవ్వు దానహీను జూచి ధనము నవ్వు

కదనభీతుజూచి కాలుండు నవ్వు

విశ్వదాభిరామ వినురవేమ’ అంటాడు.

మూఢ నమ్మకాల మీద వేమనబాణం ఎక్కువెట్టాడు. తల్లిదండ్రులకు పిండం పెట్టటాన్ని వేమన ఎద్దేవా చేశాడు. పిండం పెడితే తండ్రి, తల్లి రూపంలో ఉన్న కాకి వచ్చి తిని వెళ్లిపోతుందనే నమ్మకాన్ని కళాకారులు ప్రదర్శించారు. వేమన పాత్రధారి..

“పిండములను పితరులదలపోసి

కాకులకును బెట్టుగాడ్డెలార

అశుద్ధం తినెడి కాకి పితరుడెట్టాయెరా

విశ్వదాభిరామ వినురవేమ” అని ప్రశ్నించాడు.

కుల సమన్యల్ని, వర్గ సమన్యల్ని కళారూపంలో చూపించారు. అప్పుడు వేమన పాత్రధారి.

“కులముగులుగువారు గోత్రంగలవారు

విద్యచేత విర్రవీగువారు

పసిడి గలవాని బానిసకొడుకులు

విశ్వదాభిరామ వినురవేమ”అంటాడు.

వేమన కవిత్వం నేటి సమాజానికి అవసరం. సమాజంలో ఉన్న కుళ్లను కడగటానికి పనికొస్తుంది. కార్మికవర్గానికి తన పోరాటంలో వేమన పద్యాలు ఆయుధంగా ఉపయోగపడతాయి.

ఒక సూర్యబింబం

ఒక దీపస్తంభం

ఒక జ్ఞాన సంద్రం

ఒక ధైర్యశిఖరం

వేమన పద్యం

వేనోళ్ల గానమంటూ తెలకపల్లి కలంలో నుండి జారిపడింది. ప్రశ్నించే తత్వాన్ని, ప్రతిఘటించే మార్గాన్ని వేమన పద్యం చూపించిందన్నారు తెలకపల్లి.

శ్రీ శ్రీ జయంతి రోజయిన ఏప్రిల్ 30న వేమన సాహితీ సమాలోచన సదస్సు జరుపుకోవడం విశేషమని వక్తలు పేర్కొన్నారు. ప్రారంభ సభలో, సదస్సులో మాట్లాడినవారు చెప్పినవన్నీ ఒక ఎత్తుకాగా మధ్యాహ్నం ప్రజానాట్యమండలి కళాకారులు ప్రదర్శించిన ప్రజాకవి వేమన రూపకం మరో ఎత్తు.

ప్రారంభసభలో ముందుగా ప్రజాశక్తి

నేటి ప్రపంచంలో మార్క్స్

2018 మే 5న మార్క్స్ 200వ వర్ధంతి. ఈ సంవత్సరపు వర్ధంతి నాడు మార్క్స్ ద్విశతాబ్ది ఉత్సవం మొదలయింది. 'పెట్టుబడి' పుస్తకం రాసిన 19వ శతాబ్ది తత్వవేత్త కార్ల్ మార్క్స్ తో 21వ శతాబ్దంలో నివసిస్తున్న ప్రజలకు ఏమిటి సంబంధం?

కార్ల్ మార్క్స్ 200 సంవత్సరాల క్రితం జన్మించారు. పెట్టుబడిదారీ విధానాన్ని పూర్తిగా అధ్యయనం చేసిన 'పెట్టుబడి' మొదటిభాగం 150 సంవత్సరాల క్రితం 1867లో వెలువడింది. నేటి ప్రపంచంలో మార్క్స్ ఆలోచనలకి, రచనలకి ఏమి సంబంధం ఉందని అడిగే అవకాశం ఉంది. నేటికీ కొనసాగుతున్న మార్క్సిస్టు ఆలోచనా శక్తిని, సంబంధాన్ని అర్థం చేసుకోవాలంటే 2008వ సంవత్సరానికి వెళ్లాలి. ప్రపంచ వ్యాప్తంగా పెట్టుబడిదారీ వ్యవస్థను చుట్టుముట్టిన పెట్టుబడిదారీ ఆర్థిక వ్యవస్థ ఇంకా సంక్షోభం నుండి పూర్తిగా బయటపడలేదు.

ఈ సంక్షోభం ఆశ్చర్యకరంగా బూర్జువా సిద్ధాంత కర్తలకు, ఆర్థికవేత్తలకు, మార్క్స్ సమకాలీనతను తీసుకొచ్చింది. ముందు చూపుతో చేసిన పెట్టుబడిదారీ విధాన విశ్లేషణను వారు చూడగలిగారు. మార్క్సిస్టుకాని ఒక ప్రముఖ అమెరికన్ ఆర్థికవేత్త నారిల్ రాబినీ "ఒకానొక సమయంలో పెట్టుబడిదారీ విధానం తననుతానే నాశనం చేసుకుంటుందని మార్క్స్ సరిగానే అంచనావేశారు", మార్కెట్లు పనిచేస్తాయనుకున్నాం. కానీ అవి పనిచేయడం లేదు" అని చెప్పారు.

నేటి ప్రధాన సమస్యలైన ప్రపంచీకరణ ప్రభావం, ఎన్నడూ లేనంత స్థాయిలో అసమానతల పెరుగుదల, ప్రకృతి సంక్షోభాలను మార్క్స్ ముందుగానే గుర్తించారు. పెట్టుబడిదారులకు తమ ఉత్పత్తుల కోసం నిరంతరం విస్తరిస్తున్న మార్కెట్లు కావాలి. వాటి కోసం ప్రపంచ ఉపరితలం మొత్తాన్ని వారు

చేదిస్తారు. ప్రతిచోటా పాగా వేస్తారు. ప్రతిచోటా స్థిరపడతారు. ప్రతిచోటా అనుసంధానం చేస్తారని కార్ల్ మార్క్స్, ఎంగెల్స్ 1948లో రాసిన 'కమ్యూనిస్టు ప్రణాళిక'లో పెట్టుబడిదారీ ప్రపంచీకరణ ప్రక్రియను వివరించారు.

మార్క్స్ జీవిత కాలంలో పెట్టుబడి మొదటి భాగం ప్రచురితమయింది. తర్వాతి రెండు భాగాలను ఎంగెల్స్ తెచ్చారు. ఒక కొత్త ఉత్పత్తి పద్ధతయిన పెట్టుబడిదారీ వ్యవస్థ పని విధానాన్ని గురించిన మార్క్స్ అత్యున్నత రచన అది. పెట్టుబడిదారీ విధాన అంతర్గత పనిని అది నగ్నంగా చూపింది. శ్రమ నుండి అదనపు విలువను పిండు కోవడాన్ని, ఉత్పత్తి సాధనాల యజమానుల చేతుల్లో పెట్టుబడి, సంపద పోగుపడటాన్ని, అధిక ఉత్పత్తి సంక్షోభాన్ని, సంక్షోభం తిరిగి వచ్చేదానికి కారణమయ్యే పెట్టుబడిదారీ వ్యవస్థాగత లోపాలను అది బయటపెట్టింది. మార్క్స్ కాలం నుండి అభివృద్ధి చెందిన పెట్టుబడిదారీ విధానం మార్క్స్ చెప్పిన ప్రధాన సూత్రాలు చెల్లుబాటుకానివిగా చేయలేకపోయింది.

మార్క్స్ అనుసరించిన శాస్త్రీయ పద్ధతిని ఉపయోగించుకొని దాని గుత్త దశ అభివృద్ధిని, ప్రపంచీకరించబడిన నేటి ఫైనాన్స్ పెట్టుబడిని పరిశీలించి అర్థం చేసుకోవచ్చు. మార్క్స్ సిద్ధాంతాన్ని ఉపయోగించుకొని గుత్త పెట్టుబడి ఎదుగుదలను, 20వ శతాబ్దం ప్రారంభ సంవత్సరాల సామ్రాజ్యవాదాన్ని లెనిన్ క్షుణ్ణంగా పరిశీలించారు. మార్క్స్ సమాజ చారిత్రక పరిణామ సిద్ధాంతం నుండి ప్రతి పెద్ద చారిత్రక వాస్తవాన్ని, వలస దేశాల జాతీయ విముక్తి పోరాటాలను, సమసమాజ స్థాపనను తెలుసుకోవచ్చు. పెట్టుబడి తోపాటుగా చారిత్రక భౌతికవాదాన్ని మార్క్స్ అందించారు. గతి తర్కాన్ని, భౌతికవాదాన్ని మార్క్స్ తత్వశాస్త్రం మేళవించింది. గతి తార్కిక భౌతిక వాదం మీద ఆధారపడి మార్క్స్ మానవ చరిత్ర గమనానికి శాస్త్రీయ

అవగాహన కల్పించారు.

సమాజ ఉత్పత్తి విధానంలో వచ్చే మార్పు, పాత సమాజం నుండి కొత్త సమాజానికి మారటానికి ఎలా దారితీస్తుందో వివరించారు. సమాజంలో వర్గ విభజన జరిగిన తర్వాత వర్గ పోరాటమే మార్పును తెస్తుంది. ఇప్పటి వరకు ఉన్న సమాజాల చరిత్ర అంతా వర్గపోరాటాల చరిత్రేనని కమ్యూనిస్టు ప్రణాళిక ప్రకటించింది.

మార్క్స్ ఆర్థికవేత్త, రాజకీయ ఆలోచనా పరుడు మాత్రమే కాదు. రాజకీయాలు మాత్రమే గాక మొత్తం మానవ చరిత్ర, అర్థశాస్త్రం, సమాజం, ప్రకృతిని ఆవరించే విప్లవతత్వ శాస్త్రాన్ని అందించారు. గతితార్కిక పద్ధతిని భౌతిక వాదంతో మేళవించిన తత్వశాస్త్రం - సిద్ధాంతం, ఆచరణలను శక్తిమంతంగా కలిపింది. ఇది విప్లవకర పరిణామాన్ని తెస్తుంది. "తత్వ శాస్త్ర వేత్తలు ప్రపంచాన్ని అనేక విధాలుగా వివరించారు. అయితే దాన్ని మార్చటమే అసలైన పని" అని కారల్ మార్క్స్ చెప్పారు.

కారల్ మార్క్స్ తన సహచరుడు ఫ్రెడరిక్ ఎంగెల్స్ తో కలిసి చారిత్రక భౌతిక వాదాన్ని ప్రతిపాదించారు. శాస్త్రీయ సోషలిజం సిద్ధాంతకర్త కూడా ఆయనే. ఈ సిద్ధాంతం ఆధారంగానే 19వ శతాబ్దం చివరి నుండి విప్లవ కార్మికోద్యమం నిర్మించ బడింది. పెట్టుబడిదారీ వ్యవస్థ సమాధిని కార్మికవర్గం తవ్వతుందని మార్క్స్ చెప్పారు. కార్మికవర్గం దేశానికి నాయకత్వం వహించే స్థాయికి ఎదగాలని కమ్యూనిస్టు ప్రణాళిక పిలుపునిచ్చింది. విప్లవోద్యమంలో అన్ని తరగతుల ప్రజలకు అది నాయకత్వం వహించాలని దాని అర్థం. పెట్టుబడిదారీ విధానానికి వ్యతిరేకంగా కార్మికవర్గం నిర్వహించే పోరాటం ఆర్థికం కాదు, రాజకీయ పోరాటమని మార్క్స్ ప్రకటించారు. వర్గ పోరాటం ప్రధానంగా రాజకీయపోరాటమని ప్రణాళికలో నొక్కిచెప్పారు.

కార్మికవర్గ విప్లవ దృక్పథం ఆధారంగా మార్క్స్ జీవితకాలంలో మొదటి ఇంటర్నేషనల్ అనబడే ఇంటర్నేషనల్ వర్కింగ్ మెన్స్ అసోసియేషన్ 1864లో ఏర్పడింది. మార్క్స్ చనిపోయిన రెండు దశాబ్దాలకే కార్మికోద్యమంపై కారల్ మార్క్స్ రాజకీయ అవగాహనను కార్మిక సంఘాలు ఆమోదించాయి. ఎంగెల్స్ జీవిత కాలంలో జర్మన్ సోషల్ డెమోక్రాటిక్ పార్టీ శక్తివంతమైన కార్మికవర్గ పార్టీగా ఎదిగింది. కార్మికవర్గ విప్లవ సంస్థను నిర్మించే పనిని లెనిన్, బోల్షివిక్కులు అత్యున్నతస్థాయికి తీసుకెళ్లారు. ఫలితంగా 1917 అక్టోబర్ విప్లవం వచ్చింది.

సోవియట్ యూనియన్ పడిపోయిన తర్వాత మార్క్సిజం చనిపోయిందని బూర్జువా సిద్ధాంతకర్తలు ప్రకటించారు. “చరిత్ర అంతమయింది” అని కూడా వారు అన్నారు. కానీ 25 సంవత్సరాల తర్వాత బూర్జువాల

విజయోత్సాహం అదృశ్యమయింది. అభివృద్ధి చెందిన పెట్టుబడిదారీ దేశాలను ఇబ్బంది పెడుతున్న తీవ్ర అసమానతలపై అనేక రకాల ఆర్థికవేత్తలు, నిపుణులు ఆందోళన వెలిబుచ్చారు. గత 70 సంవత్సరాలలో అభివృద్ధి చెందిన పెట్టుబడిదారీ దేశాల్లో ఆదాయాలు, సంపదల అసమానతలు తీవ్రమయ్యాయి. అమెరికాలోని అసమానతలు “ప్రపంచంలో ఎక్కడా, గతంలో ఏ కాలంలోనూ, ఏ సమాజంలోనూ లేనంత ఉన్నత స్థాయిలో ఉన్నాయి” అని ఫ్రెంచ్ ఆర్థిక వేత్త థామస్ పికెట్టీ పేర్కొన్నారు.

ప్రపంచంలో పైస్థాయిలో ఉన్న ఒక్క శాతం వయోజనుల వద్ద ప్రపంచ సంపదలో 51 శాతం ఉంది. ఇదీ ప్రపంచీకరించబడిన ఫైనాన్స్ పెట్టుబడి తయారుచేసింది. ఈరోజున ప్రపంచాన్ని ప్రభావితం చేస్తున్న తీవ్ర సమస్యలపై కారల్ మార్క్స్ ఆశ్చర్యపడరు.

కార్మికవర్గానికి, ఇతర శ్రామికులకు శాస్త్రీయ సిద్ధాంతాన్ని ఆయన అందించారు. పెట్టుబడిదారీ వ్యవస్థను దాటుకొని వర్గదోపిడీ, సామాజిక అణచివేత లేని ఒక కొత్త సోషలిస్టు సమాజాన్ని నిర్మించే కార్యచరణకు అది మార్గదర్శిగా ఉంటుంది.

సంవత్సరమంతా అక్టోబరు సోషలిస్టు విప్లవ శతాబ్ది ఉత్సవాలను జరుపుకుంటున్నాం. ఈ సంవత్సరం సెప్టెంబర్ కల్లా మార్క్స్ “పెట్టుబడి” గ్రంథం ప్రచురించబడి 150 సంవత్సరాలు పూర్తి అవుతుంది. దాని తర్వాత కారల్ మార్క్స్ 200వ వర్ధంతి వస్తుంది. 21వ శతాబ్దంలో భారతదేశంలో సోషలిజానికి బాటను వేయడానికి ఈ సందర్భాలన్నింటిని ఉపయోగించుకోవాలి. మన మార్క్సిజం - లెనినిజం అవగాహనకు పదును పెట్టాలి.

WMIP SPOKEN ENGLISH


Upstairs of Big C (1st Floor), Near Old Bus Stand, KADAPA,
9849022868, 9989917879, 08562-252916, E-mail : vimpvijay@hotmail.com

Skills

- ⇒ Communication Skills & Seminars
- ⇒ English Grammar & Phonetics
- ⇒ Group Discussion & Interviews
- ⇒ Memory Training & Personality Development
- ⇒ Yoga Asanas, Pranayama & Meditation



Vocabulary & Reading Comprehension (Passages)



Good Hand Writing & Presentation Skills

Communication skills for Campus Recruitment (CCR)
English Language for All Comperirive Exams

బడిలో ఇక “వేడి” భోజనాలు లేనట్టే..!

ప్రభుత్వ పాఠశాలల్లో మధ్యాహ్న భోజనం తినే విద్యార్థులకు ఇక వేడి వేడి అన్నం లేకుండా పోనుంది. ఇంతవరకు పాఠశాల వద్దనే ఈ భోజనాలు వండారు. ఇక నుంచి పాఠశాలలకు సుమారు 20 కిలోమీటర్ల దూరంలో ఈ పొయ్యి వెలగనుంది. పాఠశాలల్లో పనిచేసిన మధ్యాహ్న భోజన పథకం కార్మికులు అదృశ్యం కానున్నారు. కార్మికుల నుంచి స్వచ్ఛంద సంస్థలకు ఈ పథకాన్ని అప్పగించేందుకు ప్రభుత్వం సిద్ధమైంది. ఈ మేరకు విద్యాశాఖ ఇటీవల మెమో విడుదల చేసింది. 20 కిలోమీటర్లలోపు ఉన్న పాఠశాలలను సర్వే చేసి 20 వేల నుంచి 25 వేల విద్యార్థులకు కేంద్రీకృత వంటశాలను ఏర్పాటు చేయాలని ప్రభుత్వం నిర్ణయించింది. ప్రభుత్వ స్థలంలో కానీ, దాతల స్థలంలో కానీ కిచెన్ ను ఐదు ఎకరాల స్థలంలో ఏర్పాటు చేసుకోవాలి. ప్రతి జిల్లాలో ఇలాంటి కేంద్రీకృత వంట శాలలను ఐదింటిని ఏర్పాటు చేస్తారు. ఆ కేంద్రాల్లోనే భోజనం వండి విద్యార్థులకు పంపాలని నిర్ణయించారు. ఈ పథకంలోని కార్మికులను తప్పించి స్వచ్ఛంద సంస్థలకు దీన్ని ప్రభుత్వం అప్పగించనుంది. రాష్ట్రవ్యాప్తంగా మధ్యాహ్న భోజన పథకం మీద ఆధారపడి జీవనం సాగిస్తున్న కార్మికులు

80 వేల మంది ఉన్నారు. వారంతా ఉపాధి కోల్పోయే ప్రమాదం ఉంది. దీంతో ఇప్పటికే ప్రభుత్వం తీసుకున్న ఈ నిర్ణయంపై వ్యతిరేకత వస్తోంది.

మహిళలకు అప్పగించింది బాబే

ఉమ్మడి రాష్ట్రంలో 2003లో చంద్రబాబు సీఎంగా ఉన్నప్పుడే ఈ పథకం బాధ్యతను ద్వారా మహిళలకు అప్పగించారు. నాటి నుంచి ఎన్ని ఒడిదుడుకులు వచ్చినా, బిల్లులు సకాలంలో చెల్లించకపోయినా పథకం అమలైంది. ఇచ్చిన బడ్జెట్ లోనే విద్యార్థులకు పరిశుభ్రంగా, పౌష్టికాహారం అందించే ప్రయత్నం మహిళా కార్మికులు చేశారు. ప్రస్తుతం రాష్ట్ర వ్యాప్తంగా కార్మికులకు సుమారు రూ. 85 కోట్లు ప్రభుత్వం బకాయి ఉంది. గత కాంగ్రెస్ ప్రభుత్వం ఈ పథకాన్ని కొన్ని చోట్ల ఇస్కాన్, నాంది, అక్షయపాత్ర, బుద్ధవరపు ట్రస్ట్, హరేరామ హరేకృష్ణ వంటి స్వచ్ఛంద సంస్థలకు అప్పగించింది. స్వచ్ఛంద సంస్థలు పెట్టే భోజనం నాసిరకంగా, చల్లారి పోయి ఉంటున్నాయనే విమర్శలున్నాయి. సకాలంలో భోజనం పాఠశాలలకు చేరక, పాడైన భోజనాలు తినలేక విద్యార్థులు పస్తులన్న సందర్భాలూ ఉన్నాయి. రాష్ట్ర వ్యాప్తంగా ఇక నుంచి ఇలాంటి పరిస్థితి

ప్రభుత్వం తీసుకురానుంది.

ప్రైవేట్ సంస్థలకు అప్పగించొద్దు

మధ్యాహ్న భోజన పథకాన్ని ప్రైవేట్ సంస్థలకు అప్పగించొద్దని మధ్యాహ్న భోజన పథకం కార్మికుల యూనియన్ డిమాండ్ చేసింది. ఈ పథకంలోని 80 వేల మంది మహిళల ఉపాధిని కొనసాగించాలని యూనియన్ అధ్యక్ష ప్రధాన కార్యదర్శులు జి వరలక్ష్మి, కె స్వరూపరాణి డిమాండ్ చేశారు. ఈ అంశంపై ముఖ్యమంత్రి చంద్రబాబు నాయుడుకు లేఖ రాశారు. పదిహేనేళ్ల నుంచి బాధ్యతలను పరిపూర్ణంగా నిర్వహిస్తున్న వర్కర్లను తొలగించడం భావ్యం కాదని, ఉపాధిని నమ్ముకొన్న మహిళల పొట్టగొట్టడం న్యాయం కాదని పేర్కొన్నారు. మహిళా సాధికారత గురించి చెబుతూ మహిళల ఉపాధిని పోగొట్టే నిర్ణయాలను తీసుకోరాదని కోరారు. ఈ అంశాలను మానవతా దృష్టితో, సానుకూలంగా పునఃపరిశీలించి పథకం నిర్వహణను మహిళల ద్వారా మాత్రమే కొనసాగించాలని విజ్ఞప్తి చేశారు. ఇచ్చిన ఉత్తర్వులను వెంటనే రద్దు చేయాలని సంబంధిత అధికారులను తగు ఆదేశాలను వెంటనే జారీ చేయాలని విజ్ఞప్తి కోరారు.

(15 పేజీ తరువాయి భాగం)

గుజరాత్ నుంచి మహారాష్ట్రకు మార్చింది. ఆ తర్వాత ట్రయల్ కోర్టులో విచారణ జరిగినంత కాలం బిల్కిస్ తీవ్రమైన ఇబ్బందులు ఎదుర్కొంది.

ఇల్లా వాకిలీ వదిలి..

గుజరాత్ పోలీసుల వేధింపులు తట్టుకోలేక తరచు ఆమె కుటుంబం ఒక ప్రాంతం నుంచి మరొక ప్రాంతానికి పోవాల్సి వచ్చేది. “భయం. అనుక్షణం భయంతోనే బతకాల్సి వచ్చేది. నిందితులు ముంబయి జైల్లో ఉండేవారు. తరచుగా పెరోల్ పై బయటకు వచ్చేవారు. మాకు విపరీతమైన భయమేసేది. అందుకే ఒక ప్రాంతం నుంచి మరొక ప్రాంతానికి వెళ్లేవాళ్లం. అత్యంత రహస్యంగా బిక్కుబిక్కుమంటూ బతకాల్సి వచ్చేది. నా

సొంతూరు రంధిపర్ అంటే నాకెంతో ఇష్టం. కానీ అక్కడ నివసించాలంటే భయం..” అంటారు బిల్కిస్. ఈ సమయంలో ఆమెకు జనవికాస్ అనే మానవ హక్కుల సంస్థకు చెందిన ఫరా నక్వీ, గగన్ సేథి అనే ఇద్దరు కార్యకర్తలు ఆమెలో ఆత్మసైర్ధాన్ని నింపటమే కాకుండా న్యాయపరమైన సలహాలు కూడా అందించారు. 2008లో ముంబయిలోని స్పెషల్ కోర్టు 11 మంది నిందితులకు యావజ్జీవ కారాగార శిక్ష విధించింది. సీబీఐ ఈ కేసును హైకోర్టులో అప్పీలు చేసింది. నేరస్థులందరికీ మరణశిక్ష విధించాలని కోరింది. సీబీఐ అప్పీలును హైకోర్టు తోసిపుచ్చింది. “ఇది చాలా అరుదైన కేసు అని మేము అంగీకరిస్తాం. అయితే దీనిలో నిందితులు కరుడుకట్టిన

నేరగాళ్లు కాదు. ‘గోద్రా’ సంఘటన తర్వాత మున్సిములపై వగ తీర్చుకోవటానికి ప్రయత్నించారు. అంతే కాకుండా ఈ సంఘటన జరిగి 15 ఏళ్లు అయింది. ఇంత కాలం తర్వాత శిక్షను పెంచటం సరికాదు.” అని హైకోర్టు వ్యాఖ్యానించింది. ఈ కేసులో తీర్పు వచ్చిన తర్వాత బిల్కిస్ “నా తోటి భారతీయులారా! రోజూ మతం, కులం కారణంగా మరణిస్తున్న వారి గురించి వార్తలు వింటూనే ఉన్నాం. అలాంటి వారు న్యాయం కోసం చేస్తున్న పోరాటంలో మీరందరూ మద్దతు ఇవ్వండి. దేశ లౌకిక విలువలను కాపాడండి.” అని చేసిన ప్రకటన ప్రస్తుత పరిస్థితులకు అద్దం పట్టినట్లుంది.

సేకరణ : హిందూస్థాన్ టైమ్స్

అమృతహస్తం... ప్రచార ఆర్థాటం - గామమౌత్రిపు కేటాయింపులు

- వీరలక్ష్మి

అమృతహస్తం పథకాన్ని రాష్ట్ర ప్రభుత్వం 2013, జనవరిలో ఏజెన్సీ ప్రాజెక్టుల్లో ప్రారంభించింది. మొదట కొన్ని సెంటర్లతో ప్రారంభించి, 2014 ఫిబ్రవరిలో ఏజెన్సీ ప్రాజెక్టుల్లో అన్ని సెంటర్లకూ 2014 డిసెంబర్లో మొట్ట ప్రాంతపు ప్రాజెక్టులకూ విస్తరించింది. 2017 జూన్ నెల నుండి మొత్తం 257 ప్రాజెక్టుల్లో అమృతహస్తం అమలు చేయాలని నిర్ణయించింది. కానీ 2017-18కి అన్నఅమృత హస్తానికి 41 కోట్ల నుండి 37 కోట్లకు బడ్జెట్ తగ్గించారు. కాంగ్రెస్ ప్రభుత్వం హయాంలో ఇందిరమ్మ అమృతహస్తంగా ప్రారంభమైన ఈ పథకం తెలుగుదేశం ప్రభుత్వం హయాంలో అన్న అమృతహస్తంగా మారింది.

అమృతహస్తం పథకం వల్ల ఉపయోగాలు:

అంగన్వాడీ కేంద్రాల్లో గర్భిణీ, బాలింతలకు కందివప్పు, బియ్యం, మంచినూనె, వారానికి 4 కోడిగుడ్లు (నెలకు 16) టేక్ హోమ్ రేషన్ నెలకు ఒకసారి ఇస్తారు. అమృతహస్తం పథకం అమలవుతున్న ప్రాజెక్టుల్లో మాత్రం పై పదార్థాలను వండి వడ్డిస్తారు. రోజూ (ఆదివారం మినహా) ఉడక బెట్టిన కోడిగుడ్లు, కాచినపాలు (200 ఎం.ఎల్) అదనంగా ఇస్తారు. అంటే గర్భిణీ, బాలింతలకు పోషకాన్ని వండి పెట్టడమే అమృతహస్తం లక్ష్యం.

అమృతహస్తం పథకం అమలు చేయడానికి కారణం:

గర్భిణీ, బాలింతలకు నెలకు ఒకసారి పోషకాహారం టి.హెచ్.ఆర్ ఇవ్వడం వల్ల దానిని కుటుంబం మొత్తం 2-3 సార్లు వండుకొని తింటారు. గర్భిణీ, బాలింతలకు పోషకాహార లోపాన్ని తగ్గించాలని ప్రభుత్వం అంగన్వాడీ కేంద్రాల ద్వారా పోషకాహారం సరఫరా చేస్తున్న లక్ష్యం నెరవేరడం లేదు. పోషకాహారం గర్భిణీ, బాలింతలకు పూర్తి స్థాయిలో అందడం లేదు. అందుకే అంగన్వాడీ కేంద్రాల్లో వండించి, వేడి వేడిగా అక్కడే తినమనడం ద్వారా ఆ పోషకాహారం నేరుగా గర్భిణీ, బాలింతలకు చేరి, తద్వారా

వారిలో పోషకాహార లోపం, రక్తహీనత తగ్గి, తల్లి - బిడ్డ ఆరోగ్యంగా ఉంటారు.

లక్ష్యం మంచిదైనా - కేటాయింపులు నామమాత్రం:

అమృతహస్తం ద్వారా ప్రభుత్వం ఇస్తున్న పోషకాహారం గర్భిణీ, బాలింతలకు నేరుగా చేరాలనే గొప్ప లక్ష్యానికి తగిన విధంగా ప్రభుత్వం కేటాయింపులు చేస్తున్నదా అని పరిశీలిస్తే నిరాశ కలుగుతోంది. ఈ పథకం ఎన్నికల స్టంట్గా ఉండకూడదు. ప్రారంభంలో ఒడిదుడుకులు సహజం. అమలు ప్రారంభించి 4 సంవత్సరాలు దాటినా సమస్యలు పరిష్కారం చేయకుండానే, పథకాన్ని విస్తరించడం సందేహాలకు తావిస్తోంది. ప్రభుత్వ కేటాయింపులు కూడా పలు అనుమానాలను రేకెత్తిస్తున్నాయి.

అమృతహస్త పథకం అమలవుతున్న ప్రాజెక్టుల్లో ఎదుర్కొంటున్న సమస్యలు:

అమృతహస్తం పథకంలో భోజనం వండటానికి అవసరమైన కూరగాయలు, ఆకుకూరలు, పోపుసామగ్రి వంటి ఖర్చులన్నీ వర్కర్లు హెల్పర్లు ముందుగా పెట్టుబడి పెట్టాల్సివస్తోంది. ఈ పెట్టుబడి నెలల తరబడి కొన్నిసార్లు సంవత్సరం వరకు కూడా ఇవ్వడం లేదు. వేతనాలు కూడా నెలల తరబడి బకాయిలు పెట్టడం వల్ల వర్కర్లు అప్పుల పాలవుతున్నారు. కొన్నిసార్లు ఏదీఏం కార్డులు కూడా తాకట్టు పెట్టాల్సి వస్తోంది. భోజనం వండి పెట్టినందుకు హెల్పర్లకు అదనంగా రూ.250/- వేతనం ఇస్తామని అమలు చేయడం లేదు. రాష్ట్రంలో దాదాపు 1000 సెంటర్స్లో హెల్పర్స్ లేరు. దీనితో వర్కర్లు వంట చేయడం వలన శ్రీ స్కూలు దెబ్బ తింటుంది.

వంట చేయడానికి అవసరమయ్యే గ్యాస్ సరఫరా చేయడం లేదు. గ్యాస్ 40 రోజులకు ఒక సిలెండర్ అవుతుంటే, నెలకు రూ.450/- మాత్రమే ఇస్తున్నారు.

కాంట్రాక్టర్ల లాభాల కోసం పాలు, గుడ్లు చాలా వరకు పాడైనవి, పగిలినవి సరఫరా చేస్తున్నారు.

అమృత హస్తం పథకం లక్ష్యానికి అనుగుణంగా మంచి ఫలితాలివ్వాలన్నా బడ్జెట్ పెంచాలి. క్షేత్రస్థాయిలో ఈ పథకాన్ని అమలు చేస్తున్న సిబ్బంది సమస్యలను పరిష్కరించాలి. కూరగాయలు, పోపు సామాన్లకు మూడు నెలల బిల్లు అడ్వాన్సుగా చెల్లించాలి. వర్కర్కి, హెల్పర్కి అదనపు రెమ్యునరేషన్ ఇవ్వాలి. అంగన్వాడీ సెంటర్స్కు నాణ్యమైన సరకులు, ఉచితంగా వంటగ్యాస్ సరఫరా చేయాలి. ఖాళీ పోస్టులను వెంటనే భర్తీ చేయాలి. పెండింగ్ బిల్లులు వెంటనే విడుదల చేయాలి.

మాతృత్వ ప్రయోజనాలకు కోత

నూతన సంవత్సర దినోత్సవం సందర్భంగా ప్రకటించిన మాతృత్వ ప్రయోజనాల్లో మోడీ ప్రభుత్వం కోత విధించింది. మాతృత్వ సహాయోగ్ యోజన (ఎంఎన్ఎస్వైఎస్) కింద గర్భిణీలకు, బాలింతలకు కేంద్రం ఆరు వేల రూపాయలు సహాయం ప్రకటించింది. దాన్ని ఐదు వేలకు తగ్గించడంతో పాటు ఒక్క శిశువును కన్ను వారికే ఈ పథకం వర్తిస్తుందని మే 17న కేంద్రం ప్రకటనలో పేర్కొంది. ఈ పథకం ప్రచారానికి ఆర్థాటంగా ఖర్చు చేసిన కేంద్రం ఈ పథకానికి రూ.2,700 కోట్లు మాత్రమే కేటాయించింది. ఏటా 2.6 కోట్ల మంది శిశువులు జన్మిస్తుంటే వారిలో 17 శాతం మందికి మాత్రమే ఆ మొత్తం సరిపోతుంది. 97 శాతం మంది మహిళలు అసంఘటిత రంగానికి చెందినవారు ఏటా 17 శాతం మంది మహిళలు కాన్పులోనే మరణిస్తున్నారు. రోజూ 120 ప్రసూతి మరణాలు నమోదవుతున్నాయి. ఈ పరిస్థితి తెలిసి కూడా గర్భిణీల ప్రయోజనాల్లో కేంద్రం కోత విధించడాన్ని సిఐటియు విమర్శించింది. స్త్రీ శిశు సంక్షేమానికి హామీనిచ్చే అంగన్వాడీ (ఐసీడీఎస్) జాతీయ ఆరోగ్యమిషన్ (ఎన్హెచ్ఎం) నిధుల్లో కోత విధించినట్లుగానే మాతృత్వ ప్రయోజనాలకు కేంద్రం గండి కొట్టింది. మాతృత్వ ప్రయోజనాలకు నిధులు కోత విధించరాదని సిఐటియు ప్రభుత్వాన్ని డిమాండ్ చేస్తోంది.

కనీస వేతనాలను తక్షణం సవరించాలి

రాష్ట్రంలో కార్మికుల సమస్యలను పరిష్కరించాలని కోరుతూ కార్మిక శాఖా మంత్రి పితాని సత్యనారాయణకు సిఐటియు



ప్రతినిధి బృందం కలిసింది. వశ్చి మగోదావరి జిల్లా పోడూరు మండలంలోని మంత్రి స్వగ్రామం కొమ్ముచిక్కాలలో సిఐటియు రాష్ట్ర ప్రధాన కార్యదర్శి గృహర్, సీనియర్ నాయకులు ఆర్.సత్యనారా

సిఐటియు కార్యాలయం ప్రారంభం



మహనీయుడు మచ్చలవల్లి సుందరయ్య 32వ వర్థంతిని పురస్కరించుకుని విశాఖలోని టౌన్ కొత్తరోడ్డు పంజాబ్ జంక్షన్లో సిఐటియు జోన్ కార్యాలయాన్ని ప్రారంభించారు. సిఐటియు సీనియర్ నాయకులు స్వతంత్ర కుమార్ పతాకాన్ని ఆవిష్కరించగా, సుందరయ్య చిత్రపటానికి నర్సింగరావు పూలమాల వేసి నివాళులర్పించారు. అనంతరం నర్సింగరావు మాట్లాడుతూ కార్మిక, కర్షక, పీడిత వర్గాల వారికోసం కమ్యూనిస్టు ఉద్యమనేతగా సుందరయ్య తన జీవితాన్ని ఘణంగా పెట్టారని అన్నారు. ఈ కార్యక్రమంలో జి.ఎన్.రాజేశ్వరరావు, జగ్గునాయుడు, ఎల్ఐసీ యూనియన్ నాయకులు ఎన్.రమణా చలం, బి.బి.గణేష్, తదితరులు పాల్గొన్నారు.

యణరాజు (ఆర్ఎస్), రాష్ట్ర ఉపాధ్యక్షురాలు కె.స్వరూపరాణి, కోశాధికారి ఎ.వి.నాగేశ్వరరావు, జిల్లా నాయకులు చింతకాయల బాబూరావు, డీఎన్పీడీ ప్రసాద్తో కూడిన బృందం వినతి పత్రం అందజేసింది. రాష్ట్రంలో కనీస వేతనాలను తక్షణం సవరించాలని కోరారు. 10, 12 సంవత్సరాలుగా షెడ్యూల్ ప్రకారం వేతన సవరణ లేక కార్మికులు తీవ్రంగా నష్టపోతున్నారు. వీడిఎ రేటును గతంలో రూ.10.50గా

నిర్ణయించారు. సుప్రీంకోర్టు తీర్పు ప్రకారం కాంట్రాక్టు కార్మికులకు సమాన పనికి సమాన వేతనం అమలుచేయాలని విజ్ఞప్తి చేశారు. కార్మిక చట్టాలు సక్రమంగా అమలు కావడం లేదని, పీఎఫ్, ఈఎస్ఐ, బోనస్


తదితర చట్టాలు పటిష్టంగా అమలయ్యేలా చర్యలు తీసుకోవాలని డిమాండ్ చేశారు. భద్రతా చర్యలు సక్రమంగా అమలయ్యేలా యంత్రాం గాన్ని వటిష్టపర్చాలని, కార్మికశాఖలో ఖాళీగా ఉన్న పోస్టులను భర్తీ చేయాలని కోరారు. భవన నిర్మాణ కార్మికుల సంక్షేమ బోర్డు నిధులను దుర్వినియోగం చేస్తూ దారిమళ్లిం చొద్దని, అసంఘటిత, హమాలీ, మురా కార్మికులకు సమగ్రచట్టం చేయాలని, కాంట్రాక్టు, ఔట్సోర్సింగ్ ఉద్యోగులను రెగ్యులర్ చేయాలని, రవాణారంగ డ్రైవర్లకు సమగ్ర చట్టం చేయాలని, ఫీజుల భారాన్ని తగ్గించాలని కోరారు. ఈ సమస్యల పరిష్కారానికి వెంటనే చొరవ చూపాలని మంత్రికి విజ్ఞప్తి చేశారు.

నిరాశ పర్చిన వేతన పెంపుదల

రాష్ట్ర ప్రభుత్వ కార్యాలయాల్లో వివిధ క్యాడర్లలో పనిచేస్తున్న కాంట్రాక్ట్, ఔట్ సోర్సింగ్ ఉద్యోగులకు పదో పీఆర్సీ ప్రకారం వేతనాలు పెంచాలని రాష్ట్ర ప్రభుత్వ కాంట్రాక్ట్, ఔట్ సోర్సింగ్ ఉద్యోగ, ఉపాధ్యాయ, వర్కర్ల జేఏసీ డిమాండ్ చేసింది. రెగ్యులర్ ఉద్యోగులకు అమలు చేస్తున్న కనీస బేసిక్ విధానాన్ని వర్తింప చేయాలని జెఎసి చైర్మన్ ఏవీ నాగేశ్వరరావు, సెక్రటరీ జనరల్ ఎం బాలకాశి ఒక ప్రకటనలో కోరారు. వేతన పెంపు కాంట్రాక్ట్ ఉద్యోగులను నిరాశ పరచిందని, దీని వల్ల వేతనం పెరిగిన వారితో పాటు వివిధ కేడర్లలో సేవలందిస్తున్న వేలాది మంది కాంట్రాక్ట్ ఉద్యోగులు నష్టపోయే ప్రమాదముందని పేర్కొన్నారు. సమాన పనికి సమాన వేతనమనే సుప్రీం కోర్టు తీర్పును అమలు చేయాలని విజ్ఞప్తి చేశారు. కాంట్రాక్ట్ పద్ధతిపై పది వేల మందికి పైగా లెక్కరల్లు, ఉపాధ్యాయులు పని చేస్తున్నారని, వీరి వేతనం పెంచే అంశంపై స్పష్టత లేదని

తెలిపారు. వైద్య ఆరోగ్య శాఖలో సేవలందిస్తున్న కాంట్రాక్ట్ ఉద్యోగులకు పీఆర్సీ, డీఏ, హెచ్ఆర్ఎ తదితర అలవెన్స్లతో కూడిన వేతనాలు చెల్లించాలి. ప్రభుత్వం అనుసరిస్తున్న విధానాల్లో ఎక్కడా పొంతన ఉండడం లేదు. అందువల్ల పదేళ్లుగా పనిచేస్తున్న కాంట్రాక్ట్ జూనియర్ అసిస్టెంట్లు, కంప్యూటర్ ఆపరేటర్లు, ఉపాధ్యాయులు, లెక్కరల్లు నష్టపోయే ప్రమాదముంది. వాస్తవాలను తెలుసుకోకుండా 50 శాతం వేతనాల పెంపుదలపై కొన్ని ఉద్యోగ సంఘాలు, జేఏసీలు పోటీ పడి ప్రభుత్వానికి ధన్యవాదాలు చెబుతున్నట్లు ప్రకటనలు చేయడం శోచనీయమని పేర్కొన్నారు. మున్సిపల్ కాంట్రాక్ట్ కార్మికుల ఉపాధికి నష్టం వాటిల్లే జీవో 279ను రద్దు చేయాలని కోరుతూ రాష్ట్ర వ్యాప్తంగా మున్సిపల్ కార్మికులు చేపట్టిన 48 గంటల నిరాహార దీక్షకు జేఏసీ సంపూర్ణ మద్దతు తెలుపుతున్నట్లు వారు ప్రకటించారు.

'గార్నెట్' కార్మికుల అరెస్ట్



శ్రీకాకుళం: తమ డిమాండ్లను ఆమోదించాలని కోరుతూ శ్రీకాకుళం జిల్లా గార మండలం వత్సవలసలోని ట్రాన్స్‌వరల్డ్ గార్నెట్ పరిశ్రమ కార్మికులు దాదాపు 40 రోజులుగా సమ్మె చేస్తూన్నా యాజమాన్యం స్పందించక పోవడంతో శ్రీకాకుళం కలెక్టరేట్ ముట్టడి కార్యక్రమం చేపట్టారు. గార్నెట్ స్టాఫ్ అండ్ వర్కర్స్ యూనియన్ ఆధ్వర్యం వహించే కాలనీ

నుంచి ర్యాలీగా వచ్చిన సిఐటియూ నాయకులు, కార్మికులను కలెక్టరేట్ వద్ద పోలీసులు అడ్డుకోవడంతో ఉద్రిక్తత నెలకొంది. కలెక్టరేట్‌లోకి అనుమతివ్వక పోవడంతో గేటు వద్ద కార్మికులు, నాయకులు బైరాయించి నిరసన తెలిపారు. ఈ సందర్భంగా సిఐటియూ జిల్లా ప్రధాన కార్యదర్శి డి.గోవిందరావు, ఉపాధ్యక్షులు ఎన్.వి.రమణ, గార్నెట్ స్టాఫ్ అండ్ వర్కర్స్ యూనియన్ గౌరవాధ్యక్షులు టి.తిరుపతిరావు, అధ్యక్ష, కార్యదర్శులు బోర అప్పలరాజు, యాక్ల జనార్థన్ సహా 103 మందిని అరెస్టు చేసి ఒకటో పట్టణ పోలీస్ స్టేషన్‌కు తరలించారు. అనంతరం సొంత పూచీకత్తుపై వారిని విడుదల చేశారు.

ఎస్ఎస్ఎ కొంట్రాక్ట్ ఉద్యోగులపై వేటు

ఫలితాల పేరుతో కాంట్రాక్టు ఉద్యోగుల్ని సర్వశిక్షా అభియాన్(ఎస్ఎస్ఎ) తొలగించింది. 2016-17 విద్యాసంవత్సరానికి సంబంధించి పదో తరగతిలో తక్కువ ఫలితాలొచ్చి నందుకు ప్రత్యేక అధికారులు, టీచర్లను తొలగిస్తున్నట్లు ఎస్ఎస్ఎ ప్రాజెక్టు డైరెక్టర్ జి.శ్రీనివాస్ ఉత్తర్వులు జారీ చేశారు. 50 శాతం కంటే తక్కువ ఫలితాలు సాధించిన 19 మంది కేజీబీవీ (కస్తూర్బాగాంధీ బాలికా విద్యాలయాలు) ప్రత్యేక అధికారుల్ని, ఆయా సబ్జెక్టుల్లో 75 శాతం కంటే తక్కువ ఉత్తీర్ణత సాధించిన 47 మంది సీఆర్టీ(కాంట్రాక్ట్ రెసిడెంట్ టీచర్స్)ను కూడా తొలగిస్తున్నట్లు ఉత్తర్వుల్లో పేర్కొన్నారు. 50 శాతం కంటే తక్కువ ఉత్తీర్ణత సాధించిన కేజీబీవీలు అనంతపురం జిల్లాలో 4, చిత్తూరులో 8, కడపలో 1, ప్రకాశంలో 3, శ్రీకాకుళంలో 1 ఉన్నట్లు పేర్కొన్నారు. సబ్జెక్టుల్లో 75శాతం కంటే తక్కువ ఉత్తీర్ణత సాధించిన సీఆర్ టీచర్లు అనంతపురం జిల్లాలో 13 మంది, చిత్తూరులో 1 మంది, ప్రకాశంలో ఆరుగురు, విశాఖలో ఐదుగురు, గుంటూరులో ముగ్గురు, కృష్ణాలో

ఇద్దరు, తూర్పుగోదావరి, కడప, కర్నూలు, విజయనగరం, శ్రీకాకుళం జిల్లాలో ఒక్కొక్కరు చొప్పున ఉన్నారు.

తక్షణం ఉత్తర్వులను ఉపసంహరించుకోవాలి

ఎస్ఎస్ఎ ఉత్తర్వులను తక్షణం ఉపసంహరించుకోవాలని ఏపీ సర్వశిక్షా అభియాన్ కాంట్రాక్ట్ అండ్ ఔట్‌సోర్సింగ్ ఎంప్లాయిస్ ఫెడరేషన్ రాష్ట్ర అధ్యక్షుడు ఎం బాలకాశి డిమాండ్ చేశారు. పెర్ఫార్మన్స్ ఇండికేటర్స్ పాయింట్ విధానాన్ని పెట్టడం అన్యాయమన్నారు. ఏవరినీ తొలగించబోమని డైరెక్టర్ హామీనిచ్చారని, వారి పనితీరును మెరుగుపర్చేందుకు తరగతుల్ని నిర్వహిస్తామని కూడా చెప్పారని ఆయన పేర్కొన్నారు. హామీని విస్మరించి ఉద్యోగుల్ని తొలగించడం అన్యాయమని విమర్శించారు. అవసరమైతే వారికి ప్రత్యేక శిక్షణివ్వాలని కోరారు. తొలగింపు ఉత్తర్వుల్ని వెనక్కి తీసుకొని ఎస్ఓలు, టీచర్లను విధుల్లోకి తీసుకోవాలని డిమాండ్ చేశారు. లేదంటే పెద్ద ఎత్తున ఆందోళన చేపడతామని హెచ్చరించారు.

కనీస వేతనం కోసం

వైద్య సేవల రూపంలో వెట్టిచాకిరి చేస్తున్న ఆశా వర్కర్లకు కనీస వేతనం రూ.6 వేలివ్వాలని గుంటూరు జిల్లా భట్టిప్రోలు తహశీల్దార్ కార్యాలయం వద్ద సిఐటియూ ఆధ్వర్యంలో ధర్నా చేశారు. ఈ సందర్భంగా సిఐటియూ జిల్లా నాయకులు బాబు ప్రసాద్ మాట్లాడుతూ ఆశా వర్కర్లకు తెలంగాణ ప్రభుత్వం రూ.6 వేలు అందిస్తున్నట్లు ప్రకటించినందున అదే వేతనాన్ని ఆంధ్రప్రదేశ్‌లో కూడా అమలు చేయాలని డిమాండ్ చేశారు. అర్జులైన వారిని 2వ ఏఎన్ఎంగా తీసుకుని ఉద్యోగ భద్రత కల్పించాలని, కార్మిక చట్టాల సవరణను నిలిపివేయాలని డిమాండ్ చేశారు. కాంట్రాక్ట్ వ్యవస్థను రద్దుచేసి శాశ్వత ఉద్యోగులుగా గుర్తించాలని కోరారు. అనంతరం తహశీల్దార్ డీవీ సుబ్బారావుకు వినతిపత్రం అందజేశారు.

అద్దె బస్సు కార్మికుల అరెస్ట్

తమ డిమాండ్ల పరిష్కారం కోరుతూ ఆర్టీసీ అద్దె బస్సు కార్మికులు సిఐటియూ ఆధ్వర్యం నిర్వహించిన ర్యాలీని పోలీసులు అడ్డుకొని అరెస్టులకు పాల్పడ్డారు. సమ్మెలో




భాగంగా ఆరో రోజు శ్రీకాకుళం నగరంలోని ఆర్టీసీ ఒకటో డిపో నుంచి అద్దె బస్సు డ్రైవర్లు, క్లీనర్లతో కలిసి సిఐటియూ నాయకులు డే అండ్ నైట్ కూడలి వరకూ ర్యాలీ నిర్వహించి అక్కడ మానవహారం చేపట్టాలని నిర్ణయించారు. అంబేద్కర్ కూడలి వద్దకొచ్చేసరికి రెండో పట్టణ పోలీసులు ర్యాలీని అడ్డగించారు. సిఐటియూ జిల్లా ఉపాధ్యక్షులు భవిరి కృష్ణమూర్తి, ప్రధాన కార్యదర్శి డి.గోవింద రావుతోపాటు ఏడుగురిని అరెస్టు చేసి పోలీస్ స్టేషన్‌కు తరలించారు. అనంతరం సొంత పూచీకత్తుపై వారిని విడుదల చేశారు.

‘రవాణా’ కార్పొరేటీకరణకే కేంద్రం మొగ్గు

- దినకరన్

రవాణా రంగాలైన రైల్వే, రోడ్డు ట్రాన్స్పోర్టు, ఎయిర్ ఇండియా వంటి రంగాలను కార్పొరేటీకరించాలన్న రహస్య అజెండాను బీజేపీ అమలు చేస్తోందని ఆలిండియా రోడ్డు ట్రాన్స్పోర్ట్ వర్కర్స్ ఫెడరేషన్ జాతీయ ప్రధాన కార్యదర్శి దినకరన్ విమర్శించారు. జూన్ 4 నుంచి 6 వరకూ జాతీయ రోడ్డు ట్రాన్స్పోర్ట్ వర్కర్స్ ఫెడరేషన్ జాతీయ మహాసభ జరగనున్న సందర్భంగా విశాఖలోని ఏయూ ప్లాటినం జూబ్లీ గెస్ట్ హౌస్ లో ‘ప్రజా రవాణా - సవాళ్లు’ అన్న అంశంపై జాతీయస్థాయి సెమినార్ జరిగింది. దినకరన్ ప్రసంగిస్తూ రైల్వేల్లో వలు విభాగాలు ప్రైవేటీకరణకు గురయ్యాయని, తాజాగా ఇండియన్ ఎయిర్లైన్స్ లోనూ కేంద్రం ప్రయత్నిస్తోందని తెలిపారు. రవాణా రంగంలో చట్టాలను ఉల్లంఘించిన వారిపై కఠిన శిక్షలతోనూ, జరిమానాలతోనూ భయపెట్టాలని చూడడం ఎంతమాత్రం శాస్త్రీయం కాదని హెచ్చరించారు. లోక్ సభలో ఆమోదం

పొందిన మోటార్ వెహికల్ యాక్ట్, రాజ్యసభలో ఆమోదానికి ఎన్ డీఏ చూస్తుందని, రవాణా రంగానికి ముప్పు తెచ్చే రీతిలో ఇది రాబోతుందని ఆందోళన వ్యక్తం



చేశారు. దేశం మొత్తంగా లైసెన్సులను కేంద్రం జారీచేస్తూ, రాష్ట్రాలిచ్చే అంతరాష్ట్ర పర్మిట్లకు విలువ లేకుండా చేసేలా అధికారాలను తన వద్ద ఉంచుకునేలా కేంద్రం సెక్షన్ 50ఏ ద్వారా చూస్తోందన్నారు. ఈ బిల్లును కార్మికవర్గం పోరాటాలతో ఓడించాలని పిలుపునిచ్చారు. సంఘం జాతీయ ఉపాధ్యక్షులు ఆర్.లక్ష్మయ్య మాట్లాడుతూ ప్రమాదాల నివారణకు, ఆర్థిక

వ్యవస్థ పరిరక్షణ కోసం ప్రజా రవాణా రంగాన్ని కాపాడుకోవాలన్నారు. సిఐటియు అధ్యక్షుడు, మహాసభ ఆహ్వాన సంఘం చైర్మన్ సిహెచ్.నరసింగరావు మాట్లాడుతూ దేశాభివృద్ధిలో రవాణా రంగం కీలక పాత్ర పోషిస్తుందని, ఈ బిల్లును పూర్తిగా ఆపాలంటే విశాఖ కేంద్రంగా దేశ వ్యాప్త పోరాటాన్ని సాగించాల్సిందన్నారు. ఆర్టీసీ రీజియన్ ఎగ్జిక్యూటివ్ డైరెక్టర్ రామకృష్ణ మాట్లాడుతూ కోటి కిలోమీటర్లు తిరిగితే ఎనిమిది ప్రమాదాలు జరుగుతున్నాయని తెలిపారు. విశాఖపట్నం ఆర్టీసీ రీజనల్ మేనేజర్ సుధేష్ కుమార్, ఆలిండియా రోడ్డు ట్రాన్స్పోర్ట్ ఫెడరేషన్ జాతీయ నాయకులు పి.నూకరాజు, యూనియన్ నాయకులు ప్రభాకర్, సుందరయ్య, ఎం.జగ్గునాయుడు, శ్రీకాకుళం నాయకులు గోవిందరావు తదితరులు పాల్గొన్నారు.

ఆటో కార్మికుల రాస్తారోకో

నూతన ట్రాఫిక్ నిబంధనలను రద్దు చేయాలని డిమాండ్ చేస్తూ సిఐటియు ఆధ్వర్యం ఆటో కార్మికులు విజయనగరం ఆర్టీసీ కాంప్లెక్సు వద్ద పెద్ద ఎత్తున రాస్తారోకోకు దిగారు. ట్రాఫిక్ డిఎస్పీలు, ఎన్ఐలు రాస్తారోకోను భగ్నం చేసే ప్రయత్నం చేశారు. దీంతో ఆగ్రహించిన కార్మికులు రోడ్డుపై బైరాయించి వాహనాల రాకపోకలను అడ్డుకున్నారు. ఈ సందర్భంగా పోలీసులకు, ఆటో కార్మికులకు మధ్య కొంతసేపు తోపులాట జరిగింది. డిఎస్పీ రాజేశ్వరరావు స్పందించి, ఆటో కార్మికులతో చర్చించిన తర్వాతనే కొత్త రూల్స్ అమలు చేస్తామని హామీ ఇవ్వడంతో కార్మికులు ఆందోళన విరమించారు. అంతకుముందు రాస్తారోకోనుద్దేశించి రెడ్డి శంకరరావు మాట్లాడుతూ మయూరి జంక్షన్ నుంచి ఆర్టీసీ కాంప్లెక్సు మీదుగా ఆటోలను నిషేధించడం వల్ల ఆటో కార్మికులు దారుణంగా నష్టపోతున్నారు.



కమ్యూనిటీ హెల్త్ వర్కర్ల వేతనాల్ని పెంచాలి

కమ్యూనిటీ హెల్త్ వర్కర్ల వేతనాల్ని పెంచాలని ఏపీ కమ్యూనిటీ హెల్త్ వర్కర్స్ యూనియన్ డిమాండ్ చేసింది. ఈ మేరకు



సాంఘిక, గిరిజన సంక్షేమ శాఖా మంత్రి నక్కా ఆనందబాబుకు యూనియన్ అధ్యక్ష ప్రధాన కార్యదర్శులు వై.మంగమ్మ, కె.ధనలక్ష్మి మే 20న వినతిపత్రాన్ని అందజేశారు. సమస్యలపై ముఖ్యమంత్రితో చర్చిస్తానని సిఐటియు నాయకులకు మంత్రి హామీని

చ్చారు. తెలంగాణా ప్రభుత్వం కమ్యూనిటీ హెల్త్ వర్కర్లకు నెలకు కనీస వేతనాన్ని రూ.6 వేలు ప్రకటించిందంటూ, రాష్ట్రంలో ఉన్న వర్కర్లకు కూడా వేతనాలు పెంచాలని మంత్రిని కోరారు. ఇరవై ఏళ్లుగా గిరిజనులకు కమ్యూనిటీ వర్కర్లు ఆరోగ్యసేవలందిస్తున్నారని మంత్రి దృష్టికి తీసుకొచ్చారు. ప్రభుత్వం తమకు నెలకు రూ.400 గౌరవ వేతనాన్ని మాత్రమే చెల్లిస్తోందని, అవి కూడా నెలల తరబడి బకాయిలున్నాయని వివరించారు. తెలంగాణ, కేరళ, త్రిపుర, బెంగాల్, కర్ణాటక, హర్యానా, రాజస్థాన్ రాష్ట్రప్రభుత్వాలు కేంద్రం చెల్లిస్తున్న పారితోషికాలకు అదనంగా పారితోషికాలు, గౌరవవేతనాన్ని చెల్లిస్తున్నాయని వివరించారు. వేతనాల పెంపుదల, పనిభద్రత, సాంఘిక భద్రతకు తగు చర్యలు తీసుకోవాలని మంత్రిని కోరారు.




HOLY TRINITY HIGH SCHOOL

THE LEADER IN QUALITATIVE TEACHING

- Holy Infants
- Techno System
- IIT & Olympiad

ROUTE MAP



"విద్యలు జీవం నింపబడవలసిన ప్రాంతాలు కాదు...
కేవలం జీవించవలసిన చోట్లు."

"Education breeds confidence.
Confidence breeds hope.
Hope breeds Peace."



SRI N. BALAN
FOUNDER

Admissions
Open



FR. N. ANTHONY RAJ
DIRECTOR

HOLY TRINITY GROUP OF EDUCATIONAL INSTITUTIONS

THE LEADER IN QUALITATIVE TEACHING

Near Built-Up, Ramarajupalli, Pulivendula Road, Kadapa - 516 003, A.P.

Tel : 9550452233, Mob: 9866481197, 8008668355, 9885338681

email: tony_tony1973@yahoo.com Website : www.holytrinitykdp2013.ac.in


SSC-2017 ఫలితాలలో నాగార్జున మోడల్ స్కూల్ విజయకేతనం

నాగార్జున మోడల్ స్కూల్

కడప

100% ఉత్తీర్ణతతో పాటు 10 కి 10 GPA సాధించిన విద్యార్థిని, విద్యార్థులకు
మా హార్థిక శుభాకాంక్షలు

10/10 53



Sub	10/10 (A1)	9/10 (A2)	Total (292)
మధ్య	167	81	248
సాంఘిక	143	91	234
సాంఘిక	158	119	277
సాంఘిక	167	74	241
సాంఘిక	163	102	265
సాంఘిక	162	98	260

పరీక్షకు పాజరైన విద్యార్థులు - 292

10 GPA సాధించిన వారు - 53
9.8 GPA సాధించిన వారు - 50
9.7 GPA సాధించిన వారు - 37
9.5 GPA సాధించిన వారు - 29
9.3 GPA సాధించిన వారు - 31
9.2 GPA సాధించిన వారు - 27
9.0 GPA సాధించిన వారు - 11

9.5 పైగా గ్రేడ్స్ పొందిన
సాధించిన వారు - 169 (58%)

9.0 పైగా గ్రేడ్స్ పొందిన
సాధించిన వారు - 238 (81%)

Maruthi Nagar, KADAPA, 08562-255055, 257047, Ramarajupalli, KADAPA. 9100445599, 9100446699



సిఐటియు రాష్ట్ర క్లాసుల సందర్భంగా
హాజరయిన సిఐటియు కార్యకర్తలు



శ్రీకాకుళం సిఐటియు కార్యాలయం శంకుస్థాపన
సందర్భంగా జరిగిన సభ



నెల్లూరు జిల్లా శిక్షణా తరగతులకు హాజరయిన
సిఐటియు కార్యకర్తలు



తూర్పు కృష్ణాజిల్లా శిక్షణా తరగతులకు హాజరయిన
సిఐటియు కార్యకర్తలు



రాయలసీమ బండ్లో
పాల్గొన్న సిఐటియు అనంతపురం కార్యకర్తలు



కాకినాడలో ఆక్వా పరిశ్రమకు వ్యతిరేకంగా ఆందోళన



తిరుపతి జెసిఎల్ వద్ద ధర్నా



మిడ్డేమీల్ పథకాన్ని ప్రైవేటు సంస్థలకు అప్పగించరాదని
విజయనగరంలో ధర్నా

దేశ ఆర్థికాభివృద్ధి కోసం కనీస వేతనాలు

- ఎ. అజశర్మ, సిఐటియు

మేడే సందర్భంగా కేంద్ర కార్మికశాఖ మంత్రి కార్మికుల కనీస వేతనాలను అమలు చేయటంలో, పెంచటంలో పెద్ద ముందడుగు వేస్తున్నట్లు 2017 మే 1వ తేదీన దేశ రాజధాని న్యూఢిల్లీలో ప్రకటించారు. అదే రోజు మన రాష్ట్ర ముఖ్యమంత్రి రాష్ట్ర రాజధాని అమరావతిలో మేడే సభలో కార్మికులను అన్ని విధాలా ఆదుకుంటామని, వారి జీవన ప్రమాణాలను పెంచుతామని సందేశం ఇచ్చారు. అయితే వాస్తవం దీనికి భిన్నంగా ఉంది. అందువల్ల వీరి ప్రకటనల నేపథ్యంలో కనీస వేతనాలపై ప్రస్తుత పరిస్థితి, అవగాహన, అవసరం, లాభా నష్టాలు వంటి అంశాలను పరిశీలిద్దాం...

కనీసవేతనం అంటే ఏమిటి?

కార్మికుడు నిర్దిష్ట కాలం పనిచేస్తే ఆ పనికి యజమాని కనీసంగా ఇవ్వవలసిన డబ్బును కనీస వేతనం అంటారు. ఇది ఏకపక్షంగా కానీ, ఉభయులు కలిసికానీ తగ్గించడానికి వీలు లేదు. సాధారణంగా కనీస వేతనాలు ప్రభుత్వ చట్టం ద్వారా కానీ వేజ్ బోర్డు ద్వారా కానీ సంబంధిత అధికారుల ఉత్తర్వుల ద్వారా కానీ నిర్ణయించబడతాయి.

ఐ.ఎల్.ఓ (అంతర్జాతీయ కార్మిక సంస్థ) తీర్మానం ప్రతి సభ్య దేశం కనీస వేతనాలు నిర్ణయించడానికి, అమలు చేసే యంత్రాంగాన్ని రూపొందించడానికి నిర్దిష్ట చర్యలు తీసుకోవాలని తెలిపింది. కనీస వేతనాలు నిర్ణయించడంలో కార్మిక సంఘాలను, యజమానుల సంఘాలను భాగాస్వాములను చేయాలని కూడా పేర్కొంది. ఈ నేపథ్యంలో మన దేశంలో, రాష్ట్రంలో నేటి పరిస్థితి ఎలా వుందో పరిశీలించాలి.

కనీస వేతనాల చట్టం :

స్వాతంత్ర్యానంతరం ప్రభుత్వం చేసిన మొట్ట మొదటి చట్టాల్లో “కనీస వేతన చట్టం

1948” ఒకటి. కానీ విచిత్రంగా చట్టం చేసి ఏడు దశాబ్దాలు గడుస్తున్నా ఇప్పటికీ అమలు కాని చట్టం ఏదైనా ఉందంటే ఇదే. నేడు దేశంలో, రాష్ట్రంలో కనీస వేతనాలు అమలు కాకపోవడం సర్వసాధారణంగా మారింది.

మన దేశంలో నేషనల్ శాంపుల్ సర్వే ప్రకారం 93% మంది కార్మికులు సుమారు 47 కోట్ల మంది అసంఘటితరంగంలో పనిచేస్తున్నారు. వీరు దేశ జాతీయ ఉత్పత్తిలో 60% వాటాను సృష్టిస్తున్నారు. ఈ అసంఘటితరంగ కార్మికుల్లో 50%పైగా స్వయం ఉపాధి పొందుతున్నవారే. మరో 30% మంది క్యాజువల్ ఉపాధిలో ఉన్నారు. మిగిలిన 20% మంది మాత్రమే కనీస వేతనాల పరిధిలోకి వస్తారు. ఈ 20% మందికి కూడా కనీస వేతనాలు చట్టానికి అనుగుణంగా నిర్ణయించడం లేదు. నిర్ణయించినవి కూడా అమలు కావడం లేదు.

కనీస వేతనాలకు ప్రాతిపదిక :

మన దేశ రాజ్యాంగం ఆర్టికల్ 43లోను, ఆదేశక సూత్రాల ప్రకారం హుందాగా జీవించడానికి అవసరమైన వేతనాన్ని కార్మికులకు ఇవ్వాలి. కార్మికుల సామాజిక, సాంస్కృతిక వికాసానికి సహకరించేలా పని పరిస్థితులు ఉండాలి. రాజ్యాంగం ఆర్టికల్ 39 ప్రకారం భారతదేశంలో ప్రతీ పౌరుడు (స్త్రీ, పురుషుడు) జీవించడానికి అవసరమైన సమాన వేతనం పొందాలి. ఈ రాజ్యాంగ నిబంధనలకనుగుణంగా ‘కనీస వేతనాల చట్టం 1948’ అమలు అవుతోందా అనేది ప్రశ్న. కనీస వేతనం నిర్ణయించబడే ప్రాతిపదిక ఏదీ చట్టంలో పేర్కొనకపోవడం చట్టంలో ఓ లోపం. ఈ ప్రాతిపదిక 1957లో 15వ ఇండియన్ లేబర్ కాన్ఫరెన్స్లో మాత్రమే పేర్కొన్నారు. దీని ప్రకారం కార్మికుని కుటుంబ అవసరాలక

నుగుణంగా వేతనం నిర్ణయించాలి. కుటుంబం అంటే కార్మికుడు, భార్య/ భర్త, ఇద్దరు పిల్లలు - మొత్తం 3 యూనిట్లుగా పేర్కొన్నారు. రోజూ 2700 క్యాలరీల శక్తి కలిగిన ఆహారాన్ని తీసుకోవడానికి, ఏటా ఒక్కొక్కరికి 18 గజాల గుడ్డ బట్టల నిమిత్తం ఉండాలని, 25% ఇంటి అద్దె చెల్లించాలని, మరో 20% కరెంటు, నీరు, వినోదం వంటి అవసరాలకు ఉండాలని 15వ లేబర్ కాన్ఫరెన్స్ నిర్ణయించింది. వీటన్నింటినీ గమనంలో ఉంచుకొని నేటి ధరలకను గుణంగా కనీస వేతనం నెలకు 26 వేల రూ॥లు ఉండాలని కేంద్ర ప్రభుత్వ ఉద్యోగులు ప్రభుత్వాన్ని 7వ పే కమీషన్ సందర్భంగా కోరారు. అయితే ప్రభుత్వం మాత్రం రూ.18 వేలు చాలు అని తెలిపింది. కేంద్ర, కార్మిక సంఘాలన్నీ ముక్త కంఠంతో కనీస వేతనం రూ.18 వేలైనా నిర్ణయించాలని డిమాండ్ చేశాయి. గత సంవత్సరం సెప్టెంబర్ 2న జరిగిన అఖిల భారత సమ్మెలో ఇది ప్రధాన డిమాండ్. అయితే కేంద్ర ప్రభుత్వం మాత్రం తాను తెలిపిన ఆ 18 వేల రూపాయలు కూడా కనీస వేతనంగా నిర్ణయించడానికి నిరాకరిస్తోంది.

ఇక్కడ పరిశీలించవలసిన విషయ మేమిటంటే ఓ పక్క ప్రభుత్వం చట్టాలను చేస్తూ- ప్రకటనలు ఇస్తూ మరో పక్క అదే ప్రభుత్వం అమలు దగ్గరకు వచ్చేప్పటికీ ఎందుకు నిరాకరిస్తోంది? ఎందుకంటే కనీస వేతనాల అమలు అంశాన్ని ఒంటరిగా చూడలేం. మొత్తం ప్రభుత్వం ఆర్థిక, సామాజిక, ఉపాధి కల్పన విధానాల్లో అంతర్భాగంగానే చూడాలి. నేటి ప్రభుత్వ విధానం కార్మికులను భ్రమల్లో పెట్టి యజమానులకు సేవ చేయడమే. కనీస వేతనాలు అమలకు సంబంధించిన

మరికొన్ని అంశాలను పరిశీలిస్తే ప్రభుత్వ విధానం స్పష్టమవుతుంది.

పేదరికం :

ప్రపంచ బ్యాంకు నివేదిక ప్రకారం భారతదేశంలోని 30% మంది ప్రజలు అత్యంత పేదరికంలో ఉన్నారు. ప్రపంచంలో ప్రతి ముగ్గురు పేదల్లో ఒకరు భారతీయుడే. పేదరికం అంటే వీరు పేర్కొన్నది రోజుకు 1.90 డాలర్లు (రూ. 123.24) కంటే తక్కువ ఆదాయం వస్తున్నవారు. అంటే నెలకు 3,697 రూపాయలు కంటే తక్కువ ఆదాయం వస్తున్నవారు పేదలు క్రింద లెక్క అంటే నలుగురు కుటుంబ సభ్యులున్న కార్మికునికి వేతనం కనీసం 14,788 రూపాయలు కంటే తక్కువ వస్తే ఆ కుటుంబం పేదరికంలో ఉన్నట్లే. మన రాష్ట్రంలో ఉత్పాదక రంగాలకు చెందిన పరిశ్రమలలో పనిచేసే అన్‌స్కెల్డ్ కార్మికుల కనీస వేతనాన్ని డి.ఎతో కలిపి నెలకు 4,908 రూపాయలుగాను, హైలీస్కెల్డ్ కార్మికుని వేతనం 10,968 రూపాయలుగాను జీఓ నెం 54 ద్వారా పేర్కొన్నారు. ఈ జీఓ 22-06-2007న ఇవ్వబడింది. ఈ జీఓ నేటికీ సవరించబడలేదు. బాగా పోరాడి పెంచుకున్న పారిశుధ్య కార్మికుల వేతనం కూడా కేవలం 11,000రూ॥లు మాత్రమే. అంటే కేంద్ర, రాష్ట్ర ప్రభుత్వాలు రెండూ దేశ ఉత్పత్తిలో 60% సంపద సృష్టిస్తున్న ఈ అసంఘటితరంగ కార్మికులు పేదరికంలో మగ్గేలా కనీస వేతనాలు నిర్ణయిస్తున్నాయి. ఐ.ఎల్.ఓ నిబంధనలు, చట్టాలకు భిన్నంగా రాష్ట్ర ప్రభుత్వం కనీస వేతనాలను సకాలంలో సవరించడానికి, వేతన నలహా మండలిని ఏర్పాటు చేయడానికి నిరాకరిస్తోంది. ఈ విధంగా చేయడం ద్వారా చట్టాన్ని అమలు చేయం అని, రాజ్యాంగాన్ని ఖాతరు చేయం అని, ఐ.ఎల్.ఓ నిబంధనలు కూడా పాటించేది లేదని నిస్సిగ్గుగా తెలుపుతున్నాయి. ప్రభుత్వాల ఈ విధానం కార్మికుల జీవన ప్రమాణాలు పడిపోయేలా చేయడమే కాక

దేశ ఆర్థిక వ్యవస్థపై పెను ప్రభావాన్ని చూపుతోంది.

ఆర్థికాభివృద్ధి :

అమెరికా ఆర్థికవేత్త విలియం వెస్టర్ పేర్కొన్నదాని ప్రకారం కనీస వేతనాలు పెంచడం ద్వారా ఆర్థిక వ్యవస్థకు మంచి జరుగుతుంది. కనీస వేతనాల పెరుగుదల ద్వారా కార్మికుల ఆదాయం పెరగడమే కాక, మార్కెట్‌లో సరకులకు డిమాండ్ పెరిగి ఆర్థిక వ్యవస్థ బలోపేతం అవుతుంది. మిగులు ఆదాయంతో పొదుపు కూడా పెరుగుతుంది. నేడు రాష్ట్ర ప్రభుత్వం గొప్పగా చెబుతున్న 15% వృద్ధి రేటు నిజంగా సాధించాలంటే కార్మికుల వేతనాలు భారీగా పెరగడం తప్ప మరో మార్గం లేదు. కానీ ప్రభుత్వం వేతనాలు పెంచకుండా ఆర్థికాభివృద్ధి అంటే అంకెల గారడీ చేయడం తప్ప మరొకటి కాదు.

ఈ అమెరికా ఆర్థికవేత్త పేర్కొన్న దాని ప్రకారం అమెరికాలోని వివిధ రాష్ట్రాల్లో కనీస వేతనం పెరిగిన చోట ఆర్థికాభివృద్ధి జరగడమే కాక అదనంగా ఉపాధి కల్పన కూడా మార్కెట్ డిమాండ్ పెరగడం ద్వారా సాధ్యం అయ్యింది. కనీస వేతనాలు తక్కువ ఉన్న చోట దీనికి భిన్నంగా జరిగింది. మనదేశంలో కూడా నేడు పేదరికం,

నిరుద్యోగం పెరగడానికి కారణం కనీస వేతనాల్లో జరుగుతున్న లోప భూయిష్ట విధానాలే. అందువలన కార్మికుల జీవన ప్రమాణాలు మెరుగుపడాలన్నా, దేశ ఆర్థికాభివృద్ధి జరగాలన్నా కింది చర్యలు చేపట్టాలి.

1. తక్కువ వేతనాలను పొందుతున్న అసంఘటితరంగ కార్మికుల వేతనాలు భారీగా పెంచాలి. కనీసం 18 వేల రూపాయలు ఉండాలి. సమాన పనికి సమాన వేతనం ఇవ్వాలి.
2. ధరలు పెరుగుదలకనుగుణంగా వేతనం పెరిగేలా డి.ఎ.ను కనీస వేతనంలో అంతర్భాగం చేయాలి.
3. కనీస వేతనాలు అమలు జరిపే పటిష్ట యంత్రాంగాన్ని నిర్మించాలి.
4. అమలు చేయని యజమానులు, ప్రభుత్వ సంస్థలతో సహా అందరిపై కఠిన చర్యలు తీసుకోవాలి.

అయితే పై చర్యలేవీ ప్రభుత్వం తనకుతాను తీసుకోదనేది స్పష్టం. కార్మికులు, కార్మికసంఘాలు తాము చెమటోడ్చి పడిన శ్రమకు తగ్గ ప్రతిఫలం పొందేలా జాగృతితో ప్రభుత్వంపై ఒత్తిడి తీసుకొచ్చేలా ఐక్యం కావాలి.

గోవధనిషేధంపై ఆంక్షలు

గోవుతో సహా పలు పశువుల విక్రయాలపై మోడీ ప్రభుత్వం ఆంక్షలు విధించింది. పశువులను మార్కెట్లో అమ్ముకోవచ్చనీ, అయితే పశువధశాలకు వాటిని తరలించకూడదని మెలిక పెట్టింది. ఈ మేరకు పశువుల మార్కెట్ కమిటీలకు కేంద్రం తాజా నిబంధనలు జారీ చేసేంది. వ్యవసాయ అవసరాలకే పశువులను అమ్ముతున్నామనీ, కొంటున్నామనీ సదరు క్రయ విక్రయదారులు ధృవీకరణ పత్రాలు యివ్వాలని నూతన నిబంధనలో పేర్కొంది. పైనిబంధనలతో దేశవ్యాప్తంగా ఉన్న పాడిరైతులు, మాంసం వ్యాపారులు, దుకాణదారులుతీవ్రంగా నష్టపోనున్నారు. కరవుకాటకాల్లో రైతులను ఆదుకోని ప్రభుత్వం గోవు అమ్మకాలపై నిషేధం విధించింది. దేశాన్ని హిందూ దేశంగా ప్రకటించా లనుకుంటున్న బీజేపీ గోగూండాలతో సృష్టిస్తోంది. మత విశ్వాసాలు, ఆహారపు అలవాట్లను కలగపులగం చేసి రాజకీయాలను నడపాలనుకుంటుంది.

గోవధపై నిషేధం విధించటం భారతీయ మౌలిక స్వభావమైన భిన్నత్వంలో ఏకత్వంపై నేరుగా దాడి చేయటమే. గోవధపై నిషేధం లక్షలాది మంది ఆహార వినియోగం పై ప్రభావం పడుతుంది. ఉపాధిపై తీవ్ర ప్రభావం ఏర్పడుతుంది. ప్రభుత్వం వెంటనే ఆంక్షలు ఎత్తివేయాలి.

పనిపిల్ల

- కె.అంజన

అమ్మా.. మణెమ్మా...

వస్తున్నా... ఒక్క నిమిషం..

“గట్టు మీద కూర్చోవే, అమ్మగారు వచ్చేసరికి ఆలస్యమవుతుందేమో” కూతురితో అంది మంగ. తల్లిచెప్పిన వెంటనే చతికిలపడింది గంగ. అక్కడి నుంచి లోపలికి చూస్తే హాలంతా కనిపిస్తోంది. సోఫాలో కూర్చుని చదువుకుంటున్న ఓ పిల్లవాడు కనిపించాడు గంగకు. కళ్లు ఇంతింతవి చేసుకుని తొంగి తొంగి వాణ్ణి చూస్తోంది. సరిగ్గా అప్పుడే బయటికి చూసిన బాబీకి గంగ కనిపించింది. ఆ అమ్మాయి తననే చూడడం వాడికి నచ్చలేదు. విసురుగా లేచి లోపలికి వెళ్లిపోయాడు.

“ఆ.. రా మంగా! అక్కడే ఆగిపోయావే. నువ్వేమైనా కొత్తదానివా ఏంటి? ఏది నీ కూతుర్ని తీసుకొస్తానన్నావుగా? వచ్చిందా?” అంది మొహం తుడుచుకుంటూ.

“ఆ.. ఆ పనిమీదే వచ్చానమ్మా. ఇదిగో ఇది గంగ. ఇంక మీ ఇంట్లో నా బదులుగా పనిచేసేది ఇదేనమ్మా..” అంది కూతురి భుజం మీద చెయ్యేసి చూపిస్తూ.

గంగను చూసి “మరీ చిన్నదిగా ఉందిగా మంగా, తనతో వనేం చేయించుకుంటాను చెప్పు?” అంది బాధగా.

“చిన్నదా...పాడా... మొన్నటి పౌర్ణమికి పది నిండి పదకొండో ఏడు వచ్చింది. ఇంకా చిన్నదేంటి? దీనికి రాని పనిలేదమ్మా.. అన్నీ చకచకా చేసేస్తది. అదేదో సిన్మాలో రజనీకాంత్లాగానంటే నమ్మండమ్మా” అంటుంటే.. గంగ కలగచేసుకొని “రోబో... సినిమాలో చిట్టిలాగా... అమ్మా..” అంది తల్లి కొంగు మొహానికి అడ్డు పెట్టుకుంటూ.

ఆ మాటలకు పిల్ల చాలా చురుకుగా ఉండే. బడికి పంపకపోయావా మంగా? పనిలోకెందుకు చెప్పు? అంది మణి

మెచ్చుకోలుగా

“ఆ..మాకు బడీ గిడీ

ఎక్కడమ్మా... కడుపు నిండటమే కష్టంగుంటే.. అదంతా వద్దుగానీ.. దీన్ని పనిలో పెట్టుకోండమ్మా.. అంది



బతిమాలుతున్నట్టు.

“మా బాబీగాడి వయసున్న పిల్లను పనిలో పెట్టుకోడానికి నాకెందుకో మనసు రావట్లేదే” అంది సాలోచనగా.

‘అమ్మా.. ఆ మాట మాత్రం అనకండమ్మా.. నా తాగుబోతు మొగుడు దెబ్బకి రెండు పూటలా కూడు తినడమే కష్టంగుంది.. దాన్ని పనిలో పెట్టుకోండమ్మా..’ అంటూ కాళ్లమీద పడిపోయింది.

‘ఛ.. పెద్ద దానివి నువ్వు నా కాళ్లమీద పడడమేంటి మంగా..లే..సరే.. రమ్మను..’ అంది ఆ మాటలకు తల్లి కూతుళ్ల కళ్లు మెరిసిపోయాయి.

గంగ పనిలోకి వచ్చి పదిహేను రోజులు దాటింది. ఆడుతూ పాడుతూ పని ముగించేసేది. మంగ చేయలేని పని కూడా చేసేసేది. మంగకు వాషింగ్ మిషన్లో బట్టలు వేయడం వచ్చేదికాదు. ఎన్నిసార్లు చెప్పినా మణి ఉంటేగానీ ఆ పనికాదు. ఇప్పుడు గంగ తనే వేస్తోంది. మణి ఒకటి రెండు సార్లు దాన్ని ఎలా వాడాలో నీళ్లు ఎలా నింపాలో, సర్ప్ ఎంత వేయాలో

చెప్పింది. చక్కగా తెల్ల బట్టలను ఒకసారి, రంగు బట్టలను ఒకసారి వేరు చేసి మెషీన్లో వేస్తోంది. రంగు వచ్చే బట్టలేమైనా ఉంటే ముందుగానే వాటిని వేరుచేసి చేత్తో ఉతుకుతుంది. గిన్నెలు కూడా చిటికెలో తళతళా మెరిసేలా కడిగేస్తోంది. ముందు మామూలు వాటిని, తర్వాత నూనె గిన్నెలు కడిగేది. ఆ నైపుణ్యం మణికి ఎంతగానో నచ్చింది. పిల్ల చూడ్డానికి కూడా ముచ్చటగా ఉంటుంది. ఆ పేద ఇంట్లో కాకుండా ఇంక ఎక్కడ పుట్టినా దాని బతుకు మరోలా ఉండేదని మణి ఎన్ని సార్లు అనుకుందో లెక్కలేదు.

కానీ ఒక విషయం మాత్రం మణికి నచ్చేదికాదు. బాబీగాడు కనిపిస్తే చాలు అన్ని

వనులు వదిలేసి వాణ్ణి అలా చూస్తుండిపోతుంది. వాడు తింటున్నా, చదువుకుంటున్నా, స్కూలు డ్రస్సు వేసుకున్నా, ట్యూషన్ మాస్టారితో పాఠాలు చెప్పించుకుంటున్నా గుడ్లప్పగించి చూస్తుండిపోతుంది.

బాబీగాడు ఒకటే గోల. గంగను పనిలోంచి మాన్పించమని. ఎందుకురా అంటే చెప్పేవాడు కాదు. అది ఇంట్లో మాత్రం కనిపించకూడదనేవాడు. వాడితో కారణం చెప్పించుకోవడానికి చాలానే కష్టపడాల్సి వచ్చింది. వాడు చెప్పింది విని మణి ఆశ్చర్యపోయింది. నమ్మాలా. పైగా కొడుకునే కోప్పడింది.

“నీ బొంద ఆ పిల్ల అలాంటిది కాదు. నీ పని నువ్వు చూసుకో. అని నచ్చచెప్ప చూసింది. కానీ వాడు మాత్రం గోల మానలా.

‘లేదమ్మా.. నేను ఏం టిఫిన్ చేస్తున్నా.. పాటు తాగుతున్నా, అన్నం తింటున్నా.. గుడ్లప్పగించి చూస్తోంది. ఇంకా ఇదే కాదు! స్కూలు డ్రస్సు వేసుకున్నప్పుడైతే మరీ. ఇంకా చదువుకునేప్పుడైతే మరీ. ఇంకా చదువుకునేప్పుడైతే మెడ జిరాఫీలా ఇలా

సాగదీసి చూస్తుందమ్మా.. రోజూ నా గది ఊడ్చడానికి వస్తుందికదా. అప్పుడు చూడాలి దాని సంగతి. స్కూలు బ్యాగు, పుస్తకాలు, పెన్నులు, పెన్సిళ్లు, ఆటవస్తువులు అన్నీ పట్టుకుని చూస్తుంది. అవంటే దానికి పిచ్చి.. ఓ రోజైతే నేను స్నానం చేసి బాత్‌రూమ్‌లోంచి వచ్చేసరికి నా స్కూల్ బ్యాగ్ తగిలించేసుకుంది తెల్సా.. అలా చెప్పుకెళు తూనే ఉన్నాడు.

అవన్నీ వింటుంటే మణికి తల తిరిగిపోయింది. కాసేపు మౌనంగా తల పట్టుకుని కూర్చుని.. బాబీ.. గంగ పనిలోకి వచ్చాక.. “నీ వస్తువులు ఏమైనా పోయాయా” అనడిగింది.

“వాడు వెంటనే లేదమ్మా.. ఒక్కటి కూడా పోలా! పైగా నేను చిందరవందరగా పడేసినవన్నీ కూడా చాలా జాగ్రత్తగా సర్దిపెడుతుంది. కాకపోతే గుడ్లగూబలాగా చూడడమే నాకు నచ్చలా..”

ఆ పిల్ల దొంగతనం చేస్తుందా అని అడిగినందుకు మణి తర్వాత చాలా నొచ్చుకుంది. అన్ని పనులు అంత వైనంగా చేసేపిల్ల ఈ ఒక్క విషయంలో అలా ఎందుకు ప్రవర్తిస్తుందో అర్థమే కాలా. మొదట అవేవీ నమ్మలేదు. వీడేదో చెప్తున్నాడ నుకుంది. కానీ తర్వాత తనూ గమనించింది. వారు చెప్పినదాంట్లో తేడా ఏం లేదు. గంగకు బాబీని చూస్తే కళ్లు మెరుస్తాయి. వాడి వస్తువులు ఏం చూసినా చాలా సంతోషిస్తాయి. వాడి స్కూల్ డ్రస్సు, బూట్లు, లంచ్ బాస్కెట్ అన్నీ ఎంతో శ్రద్ధగా శుభ్రంగా చేయడాన్ని పసిగట్టింది మణి.

ఏం చేయాలో పాలుబోలా. ఆ విషయాన్ని భర్త దగ్గర ప్రస్తావించింది. మొదట అతనూ నమ్మలా. పైగా తెరలు తెరలుగా నవ్వాడు.

“పసిపిల్ల అలా చేస్తుందని అబద్ధంచేస్తే కళ్లు పోతాయ్ మణి! అది పసిది పదేళ్లు లేవు. ఛ.. ఛ.. నీకు పిల్ల పని నచ్చకపోతే మూన్పించేద్దాం. అంతేగానీ ఇలా సాకులు చెప్పకు” అన్నాడు కాస్త చిరాగ్గా.

కానీ ఆ తర్వాత అతను కూడా

గంగను ఓ కంట కనిపెడుతూనే ఉన్నాడు. వాళ్లు చెప్పింది అక్షరాలా నిజం. ఆ తర్వాత అతను మరో విషయం కూడా గుర్తించాడు. ఇంటికి వచ్చే న్యూస్ పేపర్లను చాలా జాగ్రత్తగా అపురూపంగా సర్దుతుంది గంగ. ఒక్క పేపరు అటూ ఇటూ పడినా తనకు నచ్చదు. సరి చేసి వెళుతుంది. పైగా తన ఆఫీసు కాగితాలు ఎంతో భద్రంగా పెడుతుంది. కరెంటు బిల్లులూ, గ్యాస్ బిల్లులూ, కేబుల్ బిల్లులూ, ఉత్తరాలూ అంతకుముందు ఎక్కడ పడితే అక్కడ ఉండేవి. గంగ వచ్చిన దగ్గర నుంచీ వాటన్నిటినీ ఒకచోట పెట్టడం గమనించాడు. మణి కాలక్షేపానికి తెప్పించుకునే వారపత్రికలూ, అందులోని బొమ్మలను ఉత్సాహంగా చూస్తుంది గంగ.

అతను ఆలోచించగా.. ఆలోచించగా.. ఒక విషయం బోధపడింది. మణిని పిలిచి తను గమనించిన విషయాలన్నీ ఏకరువు పెట్టి ఆ పిల్లకు దురుద్దేశమేమీ లేదు. కాకపోతే తనకు అక్షరాలన్నా, పుస్తకాలన్నా చెప్పలేనంత పిచ్చి. చదువుకోవాలని పిచ్చి కోరిక. అది వీలవదు కాబట్టి మన ఇంట్లో ఇలా

కనిపించిన ప్రతి పుస్తకాన్ని పేపరునూ చాలా జాగ్రత్తగా సర్దుతుంది. అలాగే బడికెళ్లే బాబీగాడితో తనను తాను చూసుకుంటుంది. వాడు చదువుకుంటున్నా, ఆడుకుంటున్నా, తింటున్నా వాడిలో తనను చూసుకుంటుంది. అలా తను చదువుకోగలిగితే బాగుండనేది గంగ కోరిక. అందుకే అలా చేస్తుంది అన్నాడు. ఆ మాటలకు మణి నోరు మూతపడితే ఒట్టు. చాలా సేపటి తర్వాత... నిజమేనంటారా! అంతేనంటారా! అంతకుమించి మరేం లేదంటారా? అంది నిదానంగా.

అంతే మణి.. నువ్వు ఎటూ చదువు లేకుండా పనిపాటలు చేసుకునే పిల్లలకు అక్షరాలు నేర్పుతానని ఎప్పటి నుంచో గొడవ చేస్తున్నావ్గా. అదేదో ముందు గంగతోనే మొదలెట్టు.. నీకూ కాలక్షేపంగా ఉంటుంది. దానికి చదువుకోవాలన్న కోరిక తీరుతుంది. అన్నాడు.

మణి వెంటనే గంగ దగ్గరకెళ్లి అదే చెప్పింది. ఆ మాటలు విన్న గంగ సంతోషం పట్టలేక మణి చెయ్యి తీసుకుని చెంపకు అనించుకుంది.

పోలవరం నియోజకవర్గ ప్రజలకు,
ప్రజా ప్రతినిధులకు, అధికారులకు,
తిరుమలదేవి పేట గ్రామపంచాయతీ ప్రజలకు,
శ్రేయోబిలాషులకు

శుభాకాంక్షలు.....

సాదనాల నరసింహరావు

మండల కాంగ్రెస్ అధ్యక్షులు, తిరుమలదేవి పేట,
పోలవరం నియోజకవర్గం, పశ్చిమగోదావరి జిల్లా.



సువరావకాశం

DISTANCE EDUCATION

**2015
100%
Results**

మీరు 10వ తరగతి చదవాలనుకుంటున్నారా...! లేదా ఇంటర్ ఫెయిలయ్యారా...!
పదోన్నతలు పొందలేకున్నారా...! మీకు గొప్ప అవకాశం కల్పిస్తుంది. మా



శ్రీ వివేకానంద ఇనిస్టిట్యూట్



ఒకే సంవత్సరంలో

10th & Inter (NIOS/ APOS)

(MPC, BiPC, CEC, HEC, MBiPC)

Regular & One Sitting

English for
Any govt. Job

**B.A/ B.Com/ B.Sc/ M.A/ M.Com/
M.Sc/ M.B.A/ M.C.A (All Courses)**

TECHNICAL COURSES

DIPLOMA / B.TECH./ M.TECH.

శ్రీ వివేకానంద

(Regd. No. 118)

ఎడ్యుకేషన్

స్టడీ సెంటర్

45/463-1-2, I.T.I, Circle,

Opp. Raju Hospital, Balaji Nagar, Kadapa.

9676788661, 7386408323, 8019847456

బాబుగారికి అమెరికోడి అవార్డు

రచ్చబండ చర్చ

- కె. ఉమామహేశ్వరరావు

ఒక మారుమూల వల్లెటూళ్లో రచ్చబండ దగ్గర సాంబయ్య, రామయ్య అనే ఇద్దరు వ్యక్తుల సంభాషణ. అమ్మచ్చటా ఈ ముచ్చటా అయ్యాక వారి దృష్టి రాజకీయాల మీదకు మళ్లింది. గతనెలలో యుఎస్, బిజినెస్ ఇండియా పేరుతో ముఖ్యమంత్రి చంద్రబాబు గారికి 'యా ఎనైజిసీ ట్రాన్స్ఫర్మేటివ్ బీఫి మినిస్టర్ పురస్కారాన్ని ప్రకటించారు. దాని గురించి వారిద్దరి మధ్య సంభాషణ ఇలా జరిగింది...

సాంబయ్య: ఏ.పి. సి.ఎం. చెందరబాబు గారు మంచి పరిపాలకుడని అమెరికోళ్లు తెగ పొగిడేతున్నారు. ఎందుకంటావ్?

రామయ్య: నీకు తెల్లలేవోయ్ బాబుగారు నెలకోమారన్నా అమెరికోడి ప్రెసన్నం కోసం ఎల్లోత్తుడుగదా!

సాంబయ్య: ఆ(.. ఎల్లే.. అవార్డు లొత్తాయా?

రామయ్య: అరె, అబ్బాయి నీకు బొత్తిగా మతిలేదురా! ప్రసన్నం చేసుకోకుంటే ఎవడైనా మన మొగమెంక చూత్తాడంటావా?

సాంబయ్య: మన మొగమెంక చూసే వాడుండాటంటావా రామన్నా?

రామయ్య: మనకంత సీనులేదులేవోయ్

సాంబయ్య: బాబుగారు నెలకోమారు అమెరికాకెందుకెల్తుండు?

రామయ్య: రాష్ట్రానికి బూర్జువావాళ్లను తెత్తానికట

సాంబయ్య: బూర్జువాలెందుకు?

రామయ్య: బూర్జువాలంటే డబ్బులున్నోళ్లను రప్పించి రాష్ట్రాన్ని బాగుచేత్తాడట.

సాంబయ్య: అవునా రామన్నా! ఈయన రమ్మనగానే ఆల్లువచ్చేత్తారా!

రామయ్య: ఎందుకు రారు, అమెరికోళ్లు ఏమడిగితే అయ్యన్నీ ఇచ్చేతున్నాడు గదా చెందరబాబు.

సాంబయ్య: వాల్లడిగిందేటి? బాబుగారి చ్చిందేంటి?

రామయ్య: పెద్ద పెద్ద ఫ్యాక్టరీలు పెడతారట, అందుకు నేలకావాలంటున్నారు. నేల

మీకోసం పాదయాత్ర చేసిండు, రైతుని కన్నీరు పెట్టనీనన్నాడు గందా మరి ఇదేందయ్యా?

రామయ్య: "పెద్దోల్ల మాటలన్నీ ఇలాగే ఉంటాయిరబ్బాయి" ఇలాటోళ్ల గురించి ఎనకటి పెద్దోల్లు ఏరుదాటేదాక ఓడమల్లన్న, ఏరుదాటేక బోడిమల్లన్న అన్నారు..

సాంబయ్య: ఇక్కడ జెనానికి అన్నేయం చేసినోడికి అమెరికోళ్లు అవార్డులి త్తారంటావా!

రామయ్య: అంతా యిని మల్లీ అడుగుతావేందిరా!

సాంబయ్య: ఇలా చేత్తే బాబుగారికేటి లాభం

రామయ్య: ఆయన కొడుకుతోపాటు పచ్చ చొక్కావోల్లకు కాసిన్ని కాసులొత్తాయి రబ్బాయి.

సాంబయ్య: మరి జెనం ఏమయిపోవాలి.

రామయ్య: జెనం దారి జెనంది. పాలకుల దారి పాలకులది.


సాంబయ్య: ఎలచ్చన్నపుడు జెనానికి చెప్పింది ఇదికాదుగా రామన్నా

రామయ్య: మల్లీ ఓట్ల పండుగ వస్తే కదా జెనం గోల పట్టేది.

సాంబయ్య: ఛీ నీయమ్మ బతుకు చెడ..

రామయ్య: ఇంకా నీకు బుర్రకెక్కలేదురా సాంబయ్య. ఇలాగైతే ఎలాబాగుపడతావురా!

సాంబయ్య: చెప్పేదొకటి.. చేసేదొకటి.. చేసే దొంగనాయాల్లున్నంతకాలం మా బతుకులు తెల్లారవు, మా కాయకష్టం మాకు తప్పదులే రామన్నా అంటూ నిట్టూర్పుగా ఇంటివైపు అడుగులేసాడు సాంబయ్య. ఆ వెనకాలే రామయ్య కూడా సాగిపోయాడు.



ఇచ్చేత్తున్నాడు. కరెంటు చార్జీలు చౌకగుండాలన్నాడు - బాబుగారు వోకే అన్నారు.

సాంబయ్య: ఏందిరామన్నా నువ్వు చెప్పేది నమ్మాలా?

రామయ్య: ఏరా సాంబయ్యా సీయం గారి సొంతిల్లుగానీ ఇత్తుండేంటి? ఆయన తాతగారి ముల్లేమీ రాసీడు.

సాంబయ్య: అత్తసొమ్ము అల్లుడు దానం చేత్తాడంటారే! అట్టాగుందే సిఎంగారి వరస..

రామయ్య: అంతెందుకు సాంబయ్య అమెరికోడికి, బూర్జువాల కోసమని రైతుల నుండి భూములు లాగేసుకుంటుండు. ఎదురు తిరిగితే మక్కెలిరగతంతుండు.

సాంబయ్య: ఇదేమి అన్నేయమన్నా రామన్నా! ఎలచ్చన్నకు ముందు చందర్బాబు

కార్మిక వర్గం చదవాల్సిన పుస్తకం “ఉక్కుపాదం”

ప్రస్తుతం మనం పెట్టుబడిదారీ యుగంలో ఉన్నాం. అది ప్రజాస్వామ్యమనే అందమైన ముసుగు తగిలించుకుంది. పెట్టుబడిని పోగేసుకోవటం, లాభాలు దండు కోవటం దాని లక్ష్యం. అందుకు ఎన్ని అడ్డదారులైనా, ఎంతటి మారణహోమమైనా అది సృష్టించగలదు. ఎంతటి క్రూరమైన అణచి వేతకైనా పాల్పడుతుంది. దానికి జాక్ లండన్ పెట్టిన చావగలపేరు ‘ఉక్కుపాదం’. ఇది 1907లో వెలుగు చూసింది. మామూలుగా ప్రజలకు కనిపించని విషయాలను ఆలోచించగల నిర్దిష్ట ప్రతిభ, భవిష్యత్తును ఊహించి చెప్పగల పరిజ్ఞానం జాక్ లండన్ కు ఉన్నాయి.

ప్రస్తుతం పెట్టుబడిదారీ విధానానికి నాయకురాలు అమెరికా. అక్కడ వందేళ్ల క్రితం జరిగి ఇప్పుడూ జరుగుతున్న వాస్తవాలకు నవలారూపం ఈ ‘ఉక్కుపాదం’. ఇందులో కథానాయకుడు ఎర్నెస్ట్ ఎవర్ హార్డ్ సోషలిస్టు. అమెరికన్ కార్మికవర్గం ప్రతినిధి. సత్యవివేచనపరుడు. భవిష్యత్ దర్శనం చేయగల వివేకవంతుడు. సహృదయుడు, బలాఢ్యుడు. కూలీ, నాలీ జనంలోని వాడు. కాయకష్టంచేసిన కార్మికుడు. కార్మిక ఉద్యమాన్ని అణచడంకోసం అమెరికన్ పెట్టుబడిదారీ వర్గం ఏ విధంగా వ్యవహరించిందీ ఈ నవల కళ్లకుకట్టింది.

కథానాయక ఎలిన్ ఇంట్లో ఒక విందు సమావేశంతో నవల ప్రారంభమవుతుంది.

అక్కడ పెట్టుబడిదారీ సమాజంలోని వివిధ వర్గాల ప్రతినిధులతో ఆసక్తికరమైన చర్చ సాగుతుంది.

“మీరు వర్గ వైషమ్యాలను రెచ్చగొడు తున్నారు. కార్మికవర్గం సంకుచితత్వాన్ని, మూర్ఖత్వాన్ని మీరు దానికోసం వాడుకోవడం తప్పుగా, నేరంగా భావిస్తున్నాం. వర్గద్వేషం, సామాజిక ద్రోహం, సామ్యవాద వ్యతిరేకమని అనుకుంటున్నా” అని ఒక చర్చి బిషప్ అన్న మాటలకు ఎవర్ హార్డ్ సమాధానం సూటిగా చెబుతాడు.

“వర్గద్వేషం వేరు. వర్గ పోరాటం వేరు. మేము ఏ ద్వేషాన్ని రెచ్చగొట్టటం లేదు. వర్గపోరాటమనేది సామాజిక పరిణామ సూత్రమని చెబుతాం. దానికి మేం బాధ్యులం కాదు. వర్గ పోరాటాన్ని మేము తయారు చేయలేదు. న్యూటన్ మహాశయుడు గురుత్వాకర్షణ శక్తి గురించి చెప్పిన మాదిరిగా మేము వర్గపోరాటం గురించి చెబుతున్నాం. వర్గపోరాటాన్ని సృష్టించే కారణాల స్వభావాన్ని వివరిస్తాం”. అంటాడు.

ఎవర్ హార్డ్ ప్రస్తుత పెట్టుబడిదారీ సమర్థకులు చేస్తున్న వాదనలన్నింటినీ తిప్పికొట్టాడు. చర్చి ఏ విధంగా దోపిడీని సమర్థిస్తుందో వివరిస్తాడు.

ఎవర్ హార్డ్ తనను ప్రేమించిన ఎలీనా ఇంట్లో ఒకసారి మరోచర్చ సాగుతుంది. ఈ విధంగా అంటాడు. “మీరు తొడుక్కున్న గొనుకు నెత్తురు మరక అంటుకున్నది. మీరు తింటున్నది నెత్తుటికాదు. మీ ఇంటి దూలాల నుండి ముక్కుపచ్చలారని పిల్లల, దిట్టంగా వుండే పెద్దవాళ్ల రక్తం బొట్టుబొట్టు కురుస్తున్నది” అని అంటాడు. ఆ మాటకు కలవరపడిన నాయిక తమ సొంత పరిశ్రమలో జరిగిన ప్రమాదంలో మార్తిగా చేయి కోల్పోయిన జాక్సన్ అనే కార్మికుడి స్థితి గతులను పరిశీలిస్తుంది. అతనికి నష్టపరిహారం రాకుండా తమ కంపెనీ, కోర్టులు ఎంత అమానుషంగా వ్యవహరించింది తెలుసుకుంటుంది. ఎవర్ హార్డ్ ను ఇష్టపడుతుంది. చివరి వరకు అతనితో నిలిచి ఉంటుంది.

“పెట్టుబడిదారీ వ్యవస్థ అనివార్య వతనాన్ని లెక్కలతో సహా మీ ముందు ప్రదర్శించాను. ప్రతి దేశం ఖర్చుకాని మిగులు నిల్వలతో, అమ్ముకొనే జాగా దొరక్క అలమటించినప్పుడు పెట్టుబడిదారీ వ్యవస్థ తనంతటతాను కట్టుకున్న లాభాల భయంకర కట్టడం కింద కూలిపోతుంది” అని రచయిత దృఢ విశ్వాసంతో ప్రకటిస్తాడు.

అమెరికన్ పెట్టుబడిదారీ విధానంలో ఉండే దోపిడీ, రైతాంగాన్ని, చిన్న

పెట్టుబడిదార్లను, గుత్తపెట్టుబడిదారీ విధానం ఏవిధంగా నాశనం చేస్తున్నది ఈ నవల వివరిస్తుంది. దోపిడీకి గురౌతున్న కార్మికవర్గం సంఘటితం కాకుండా ఉండేందుకు ఎంతటి మారణహోమానికి, అణచివేతకు పెట్టుబడిదారీ విధానం సిద్ధమౌతుందో జాక్ లండన్ ప్రతిభావంతంగా వివరించాడు.

అచంచల విశ్వాసంతో ఇలా ప్రకటించాడు. ఉక్కుపాదానికి రోజులు మూడాయి. పీడిత మానవాళికి దూరంగా ఆ ఉక్కుపాదాన్ని విసిరి పారేసే రోజులు దగ్గరపడ్డాయి. ప్రపంచ శ్రామికులంతా ఒక్క పెట్టున విజృంభిస్తారు. శ్రామిక ప్రజల సమైక్యతకు ఇక తిరుగులేదు. సువిశాల ప్రపంచ పర్యంతమైన ఒక మహా అంతర్జాతీయ విప్లవం జరుగుతుంది.

ఉక్కుపాదం నవలకు ముందుమాట రాస్తూ విశ్వవిఖ్యాత ఫ్రెంచ్ మహారచయిత అనటోల్ ఫ్రాంస్ ఈకింది విధంగా అన్నాడు.

కొద్దిమంది కలసి చలాయించే ఈ నిరంకుశ రాజ్యాధికారం ఏ ప్రతిఘటనా, పోరాటం లేకుండానే తక్షణం నశించి పోతుందని చెప్పలేను. దాని అంతిమ యుద్ధం బహుశా సుదీర్ఘం, కష్టభూయిష్టం కావచ్చు. ఓ కార్మికవర్గ వారసులారా! ఓ సోదరులారా! భవిష్యత్తులో ఉదయించబోయే బాలల్లారా! పోరాడండి. అవజయాలు కలిగి మీ ఉద్యమ విజయం మీద మీకు అపనమ్మకం తోచినప్పుడు, ధైర్యం పుంజుకుని ఉత్తముడైన ఎవర్ హార్డ్ తో గొంతు కలపండి.

“ఈతూరి మేము ఓడిపోయాం. కానీ ఎప్పటికీ కాదు. మేము చాలా నేర్చుకున్నాం. ఇతోధిక వివేకంతో, క్రమశిక్షణతో రేపు మళ్లీ ఉద్యమం రెక్కవిప్పుతుంది”.

గతంలో హైదరాబాద్ బుక్ ట్రస్ట్ వేసిన ఈ ఉక్కుపాదాన్ని ప్రజాశక్తి బుక్ హౌస్ పునఃముద్రణ చేసింది. అభ్యుదయవాదులు, ముఖ్యంగా కార్మికవర్గం తప్పనిసరిగా ఈ పుస్తకాన్ని చదవాల్సిన అవసరం వుంది.

- కారుసాల శ్రీనివాసరావు

ఆంధ్రప్రదేశ్ సూక్ష్మ నీటి సాగు పథకము వై.ఎస్.ఆర్ జిల్లా

ఆంధ్రప్రదేశ్ రాష్ట్ర ప్రభుత్వము 2015-16 సంవత్సరము నందు బిందు మరియు తుంపర సేద్యము 1.00 లక్షల హెక్టారులో విస్తరింప చేయుటకు వార్షిక ప్రణాళికను దిగువ పేర్కొన్న విధి విధానాలలో మంజూరు చేయడం జరిగినది. ఈ విధి విధానాలు రాష్ట్రంలోని, అనంతపురం మరియు చిత్తూరు జిల్లాలను మినహాయించి మిగిలిన 11 జిల్లాలకు వర్తించును. అనంతపురము మరియు చిత్తూరు జిల్లాలకు ప్రత్యేక విధివిధానాలు జారీ చేయడం జరిగినది. అందులో భాగంగా కడప జిల్లాలో 17365 హెక్టార్లలో బిందు మరియు తుంపర సేద్యము చేపట్టాలని లక్ష్యముగా నిర్ణయించడమైనది.

పై విధి విధానాల మేరకు 2015-16 ఆర్థిక సంవత్సరములో వై.ఎస్.ఆర్ కడప జిల్లాలోని రైతులకు:

1. షెడ్యూలు కుల, తెగలకు సంబంధించిన 100% సబ్సిడీతో ఒక్కొక్క రైతుకు గరిష్టంగా రూ.1,00,000/- ల సబ్సిడీని, గరిష్టంగా 5 ఎకరములకు మించకుండా మంజూరు చేయబడును.
2. సన్నకారు రైతులు మరియు చిన్నకారు రైతులకు 90% సబ్సిడీతో ఒక్కొక్క రైతుకు 90% సబ్సిడీతో గరిష్టంగా రూ.1,00,000/-ల సబ్సిడీని గరిష్టంగా 5 ఎకరములకు మించకుండా మంజూరు చేయబడును.
3. ఇతర రైతులు పై రెండు కేటగిరీలను సంబంధించిన రైతులకు 50% సబ్సిడీతో గరిష్టంగా రూ.2,00,000/-ల సబ్సిడీని, ల్యాండు సీలింగ్ పరిమితి వరకు మంజూరు చేయబడును.

ఈ స్కీమునందు పొలము యొక్క సొంతదారులుగాని మరియు కనీసము 10 సంవత్సరముల లీజు అగ్రిమెంటు కలిగిన కౌలుదారులుగాని సొంత నీటి ఆధారము లేదా భాగస్వామ్య నీటి ఆధారము కలిగిన రైతులు లబ్ధిదారులుగా దిగువ పేర్కొన్న కేటగిరీలు క్రింద గుర్తించబడుతారు.

1. 1.5 ఎకరముల లోపు నీటి ఆధారిత పొలంగాని 2.5 ఎకరములలోపు మెట్ట పొలంగానీ వున్న రైతులను సన్నకారు రైతులుగా గుర్తించబడుదురు.
2. 2.5 ఎకరముల లోపు నీటి ఆధారిత పొలంగాని 5.00 ఎకరములలోపు మెట్ట పొలంగాని వున్న రైతులను చిన్నకారు రైతులుగా గుర్తించబడుదురు.
3. 2.50 ఎకరముల పైబడి నీటి ఆధారిత పొలంగాని 5.00 ఎకరముల పైబడి మెట్ట పొలంగాని వున్న రైతులను ఇతర రైతులుగా గుర్తించబడుదురు.

మొత్తం లక్ష్యంలో 17.10% షెడ్యూల్లు కులాల రైతులకు, 5.33% షెడ్యూల్డ్ తెగల రైతులకు, 38.57% చిన్న మరియు సన్నకారు రైతులకు 39% రైతులకు కేటాయించబడును.

పట్టాదారు పాసుపుస్తకము/ టైటిల్ డీడ్ను అందుబాటులో లేని రైతులు, అటెస్ట్ చేయబడిన రిజిస్టరు సేల్ డీడ్ను రిజిస్ట్రేషన్ డిపార్ట్మెంట్ చే జారీ చేయబడిన ఎన్ కుంబరెన్స్ సర్టిఫికేట్ తో పాటు దరఖాస్తుకు మీ సేవలో రిజిస్టరు చేయించుకొనవలెను.

ఒకమారు లబ్ధిపొందిన రైతులు తదుపరి 10 సంవత్సరాల వరకు తదుపరి మంజూరుకు అర్హత లేదు.

వై.ఎస్.ఆర్ జిల్లాలోని రైతులు ఈ దిగువ పేర్కొన్న మైక్రో ఇరిగేషన్ కంపెనీలతో, ఒక దానిని ఎన్నిక చేసుకొని ధరభాస్తులో సూచించవలెను.

- | | | | | | | |
|-------------|----------------|------------------|---------------|-------------------|------------------|------------|
| 1. సుధాకర్, | 2. సిగ్నల్ | 3. శ్రీసాయిరామ్, | 4. ప్రీమియర్, | 5. నెటాఫిమ్, | 6. క్రిటీ | 7. కొతారి, |
| 8. గోదావరి, | 9. ఫినోలెక్స్, | 10. హరిత, | 11. హర్వేల్, | 12. నాగార్జున, | 13. పరిక్విత్, | 14. ఇపిసి, |
| 15. అనంత | 16. జైన్ | 17. కుమార్, | 18. టెక్స్ మో | 19. నంది ఇరిగేషన్ | 20. నందిప్లాస్ట్ | 21. రుంగ్ |
| 22. కిసాన్ | 23. బంగారు | 24. విశాఖ | | | | |

పథక సంచాలకులు

ఆం.ప్ర. సూక్ష్మ నీటి సాగు పథకము

జీ.వో. నెం. 279 రద్దు కోసం మున్సిపల్ కార్మికుల ఆందోళనలు

KLVO 2A 319





మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KLVO/A519
పుస్తకం పేరు	కాగితం లుగ్నం
తారీఖు	28/8/23
మొదట అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
ఖాళీ పేజీలు	No
లేని పేజీలు	No
తయారు చేసినది	Nandini
పేజీలు విడదీసినది	Nandini
పూన్ చేసినది	Alendhu
పరిష్కరణ చేసినది	
పేజీలు పరిశీలించినది	
లైబ్రరీలో చేసినది	
ప్యాకింగు చేసినది	
పూన్ చేయబడినది	
తప్పులు	No
పరిస్థితి	good